

KÂVYAMÂLÂ. 32.

THE
SAHĪDAYÂNANDA
OF
KṚISHNÂNANDA.

EDITED BY

MAHÂMAHOPÂDHYÂYA PAṆḌIT DURGÂPRASÂD

AND

WÂSUDEVA LAXMAṆ SHÂSTRÎ PAṆASHĪKAR.

Second Edition.

PUBLISHED BY

TUKÂRÂM JÂVAJÎ,

PROPRIETOR "NIRṆAYA-SÂGAR" PRESS.

BOMBAY.

PRINTED BY B. R. GHÂṆEKAR AT THE "NIRṆAYA-SÂGAR" PRESS,
FOR THE PUBLISHER.

1910.

Price 10 Annas.

(*Registered according to act XXV of 1867.*)

(All rights reserved by the Publisher.)

काव्यमाला ३२.

कृष्णानन्दविरचितं

सहृदयानन्दम् ।

जयपुरमहाराजाश्रितेन पण्डितब्रजलालसूनुना महामहोपाध्याय-
पण्डितदुर्गाप्रसादेन, मुम्बापुरवासिपणशीकरोपाह्वय-
लक्ष्मणात्मजवासुदेवशर्मणा च संशोधितम् ।

(द्वितीयावृत्तिः ।)

तच्च

मुंबय्यां


तुकाराम जावजी

इत्येतेषां कृते तेषामेव निर्णयसागराख्ययन्त्रालये बालकृष्ण
रामचन्द्र घाणेकर इत्यनेन मुद्रयित्वा प्रकाशितम् ।

शाकः १८३२, ख्रिस्तान्दः १९१०.

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं १० आणकाः ।



कृष्णानन्दः ।

वैदर्भोक्तिविभ्रमजन्मभूमिः कपिजलकुलकुमुदिनीकलानिधिः सांधिविग्रहिको महापात्रः श्रीकृष्णानन्दमहाकविः कस्मिन्काले समुत्पन्न इति न ज्ञायते । परं चन्द्रशेखरकविमूनोर्विश्वनाथात्प्राचीनस्तदनुबन्धी चेति निर्विकल्पमवसीयते । यतो विश्वनाथरचितसाहित्यदर्पणस्याष्टमपरिच्छेदे 'सूचीमुखेन सकृदेव कृतव्रणस्त्वम्—' इति सहृदयानन्दस्थ-श्लोक उदाहृतः । अथास्य विश्वनाथस्य च सांधिविग्रहिक-महापात्रेति विशेषणद्वयं समानम् । तत्र सांधिविग्रहिक इति राज्याधिकारिसूचकः पदविशेषः । सांधिविग्रहे भवः सांधिविग्रहिकः । एतत्पदं ब्राह्मणादिसाधारणम्, न ब्राह्मणमात्रविषयकम् । तथाहि— 'तन्मातुलेन तद्रोषाद्वीरनाथेन योगिना । सांधिविग्रहिकेनाथ स स्वेनैव न्यगृह्यत ॥' इति राजतरङ्गिणी ६।१११ । '—लिखितं सांधिविग्रहाधिकृत-दिविर-पतिव्रतमष्टिना' इति इण्डियन् आण्टिकेरी १४।१८८५ । अत्र दिविर इति कायस्थस्य पर्यायान्तरम् । 'विना मयं विना मांसं परस्वहरणं विना । विना परापकारेण दिविरो दिवि रोदिति ॥' इति लक्ष्यान्तरं च । महापात्र इति राजमन्त्रिसंज्ञान्तरमिति केचित् । तत्र । सर्वप्रधानाधिकारभाजः सांधिविग्रहिक इति कथनानौचित्यात् । ब्राह्मणसंज्ञान्तरमित्यपरे । सामान्योपनामान्तरमिति तरे । अयं च जगन्नाथपुर्यामासीत् । एतन्निर्मितस्य सहृदयानन्दकाव्यस्य तत्र प्रसिद्धिरप्यास्ते ।

अमुष्य काव्यरत्नस्योत्कललिपिसमुल्लसितं स्थलविशेषे सटिप्पणीकं सपादवर्षशतोद्भूत-मिवोपलक्ष्यमाणमेकं तालपत्रमुक्तं भगवतः श्रीजगदीश्वरस्यार्चकान्मदनमोहनच्छात्र-शिरोमणेरासाद्य तत्प्रतिरूपकं देवाक्षरैः संपाद्य च श्रीमन्तो विद्वन्मुकुटमणयो रायपुरीय-हायस्कूलपाठकसत्तमाः सुगृहीतनामधेयाः 'वामन दाजी ओक' इत्याख्या महाशयवर्याः काव्यमालार्थमस्मभ्यं दत्तवन्त इति तेषां सौजन्यामृततरङ्गितान्तःकरणानामन्तर्वाणिवरे-ध्यानानुपकारं सप्रश्रयमुररीकुर्महे ।

अथैतत्कविप्रणीता काचन नैषधीयचरितटीकापि वर्तत इति तत्रत्येभ्यः श्रूयते । परमद्यावधि सा लोचनगोचरतां नागता । एवं सति नैषधीयचरितकर्तुः श्रीश्रीहर्षकवेरवाचीनः साहित्यदर्पणप्रणेतुः प्राचीनोऽयं कृष्णानन्दकविरिति परिणमति ।

श्रीहर्षस्तु भगवतः श्रीशंकराचार्यादर्वाचीनः पृथ्वीराजमहीपतेः प्राचीनः । यतोऽयं कविः स्वीये खण्डनखण्डखाद्यनामके ग्रन्थे भगवत्पादस्य स्मरति, एनं च पृथ्वीराज-सामन्तश्चन्दकविः स्वीये 'पृथ्वीराजरास'संज्ञे निबन्धे स्तौति ।

१. 'भगवत्पादेन वा बादरायणीयेषु सूत्रेषु भाष्यं नाभाषि' इति 'भगवत्पादेन शंकराचार्यपादेन । बादरायणो व्यासः' इति तत्र शंकरमिश्रव्याख्यानम्.

जयसलमेरमहीपालचरितरूपस्य सुदर्शनचम्पूकाव्यस्य निर्माता कृष्णानन्दकविस्त्व-
स्माद्भिन्नो नवीनश्च ।

हा हन्त तत्तद्वन्थसहस्ररत्नपटलीशाणायितशेमुषीके महामहोपाध्यायपदभाजि पण्डि-
तश्रीदुर्गाप्रसादे सुधर्माप्रणयितां गते द्वित्रमासपर्यन्तं प्रकृतग्रन्थसंपादने वैयाकरणपण्डित-
श्रीशिवदत्तशर्मणा यः श्रमोऽकारि स धन्यवादपुरःसरं मुहुः स्मर्यते ।

काव्यमाला ।

महाकविश्रीकृष्णानन्दप्रणीतं

सहृदयानन्दम् ।

प्रथमः सर्गः ।

यदिन्द्रियाणां विषयत्वमेति लोकेषु यत्तत्त्वमतीन्द्रियं च ।
कृत्स्नस्य तस्य प्रतिपत्तिहेतुर्वाग्देवता सा मयि संनिधत्ताम् ॥ १ ॥
दैत्येन्द्रमेकं करजैरनेकैर्विदारयन्त्रीडमिव प्रपन्नः ।
स्वच्छेषु मुक्तेष्वनुविम्बदम्भात्कुर्वन्नेकं जयतां नृसिंहः ॥ २ ॥
दोषोदये तोषमपि प्रपन्नः खलस्तुलामेति न कौशिकस्य ।
पूर्वस्य सर्वत्र विपक्षतास्ति निसर्गतोऽन्यस्य सपक्षतैव ॥ ३ ॥
धात्रा खलानां च सतां च किञ्चिद्विवेचनार्थं क्रियते न चिह्नम् ।
परस्य दोषेषु गुणेषु चामी प्रमोदलाभात्प्रकटीभवन्ति ॥ ४ ॥
रत्नस्य काव्यस्य च नूतनस्य तुल्यः स्वभावः प्रतिभासते मे ।
मृजाभिरेते निपुणैः कृताभिः समश्नुवाते हि गुणान्तराणि ॥ ५ ॥
ता एव नूनं सफलोदयाः स्युर्मुक्ताः प्रसन्नाः कविसूक्तयश्च ।
गुणोपपत्त्या कमनीयगुम्फाः कण्ठे सतां याः पदमाप्नुवन्ति ॥ ६ ॥
अत्रेतिवृत्ते रचितप्रबन्धे क्रुद्धो मुधा मास्तु कविः पुराणः ।
न स्पर्धया व्योम्नि सहस्रधाम्नः खद्योतकः स्वां द्युतिमातनोति ॥ ७ ॥
आसीदसीम्ना सहजेन धाम्ना निषिद्धशत्रुनिषधेष्वधीशः ।
अनन्यसाधारणवीरसेनं यं वीरसेनं सुधियो वदन्ति ॥ ८ ॥
मध्यदिने म्लायति कृष्णवर्त्मा दिनावसाने रविरस्तमेति ।
यस्य प्रतापः प्रतिपार्थिवानां दिवानिशं दुर्विषहो बभूव ॥ ९ ॥

शरन्नशानाथमरीचिगौरैर्विसृत्वैर्यस्य यशःप्रवाहैः ।
 प्रक्षाल्यमानेऽपि जगत्यरीणां मलीमसान्येव मुखान्यभूवन् ॥ १० ॥
 युगान्तवातैस्तरलीकृतोर्मिर्वेलामतिक्रामति तोयराशिः ।
 द्विषां जयैरुन्नतिमागतोऽपि न लङ्घयामास नृपः स्थितिं यः ॥ ११ ॥
 दोर्दण्डदर्पस्तपनो यदीयस्तमो निरस्यन्नपि लोकवृत्ति ।
 प्रत्यर्थिपृथ्वीपतिमण्डलस्य निमीलयामास मुखाम्बुजानि ॥ १२ ॥
 कचिन्न या रज्यति भुज्यमाना गाढानुरागैरपि मेदिनीन्द्रैः ।
 सैव क्षितिर्यं पतिमस्युपेत्य पतिव्रतानां व्रतमन्वतिष्ठत् ॥ १३ ॥
 निजेन धाम्ना जगतोऽखिलस्य दोषापनोदाय समुद्यतस्य ।
 द्वीपेषु सप्तस्वपि निर्विशेषः करोदयो यस्य रवेरिवासीत् ॥ १४ ॥
 अपि प्रभुः शास्त्रनियन्त्रितत्वाद्धर्मार्थकामानिव तुल्यवृत्तिः ।
 पौरानसौ जानपदांश्च नित्यमन्योन्यवाधारहितं बभार ॥ १५ ॥
 दिशामधीशैः पुरुहूतमुख्यैरपि प्रकामं स्पृहणीयलक्ष्मीः ।
 ततः क्षितीन्द्रात्तनयोऽधिजज्ञे क्षीराम्बुराशेरिव कल्पवृक्षः ॥ १६ ॥
 तस्मिन्क्षणे प्राङ्गणसीम्नि राज्ञः प्रसूनवृष्टिर्नभसः पपात ।
 नीरन्ध्रमासादितया समन्ताद्यथा हसन्तीव मही विरेजे ॥ १७ ॥
 वसुंधरे सागरमेखलां त्वामनन्यसाधारणमेष भोक्ता ।
 इतीव नादैः प्रथयां बभूवुर्वृन्दानि वृन्दारकदुन्दुभीनाम् ॥ १८ ॥
 तदा कुमारोदयमङ्गलश्रीरास्थानभाजः पृथिवीश्वरस्य ।
 न्यवेदि पूर्वं सुरपुष्पवर्षैर्योषिन्नियुक्तैश्चरमं तु चारैः ॥ १९ ॥
 दुःखैरसंभिन्नगुरुप्रमोदा दोषेऽप्यनाखादितदण्डभीतिः ।
 संकल्पमात्रोपनतार्थसिद्धिस्तदाभवद्दयैरिव राजधानी ॥ २० ॥
 अन्तःपुरस्थोऽपि नरेन्द्रसूनुरानन्दयामास विशां मनांसि ।
 पूर्वादिशृङ्गान्तरितोऽपि भास्वान्प्रसादयत्येव दिशां मुखानि ॥ २१ ॥
 ततो नियोगादवनीश्वरस्य पुरोधसा निर्मितजातकर्मा ।
 स राजसूनुः सुतरां विरेजे नीहारनिर्मुक्त इवोष्णरश्मिः ॥ २२ ॥

विलोकमानः कमनीयरूपं कुमारमारोप्य तमङ्कदेशे ।
 निमेषचेष्टामपि पक्ष्मपङ्क्त्योश्चिरं विसस्मार महीमहेन्द्रः ॥ २३ ॥
 लब्धार्थकामार्जनकोविदत्वमयं न लीयेत कदापि पापे ।
 इतीव निश्चित्य गुरुनिमित्तैश्चकार नाम्ना नलमात्मजं तम् ॥ २४ ॥
 तस्यानिमित्तस्मितचन्द्रिकाभिर्यथा यथा जृम्भितमर्भकस्य ।
 तथा तथासीदवनीश्वरस्य प्रमोदवारानिधिरुत्तरङ्गः ॥ २५ ॥
 पञ्च्यां हरिद्वारसरञ्जिताभ्यां स्पृष्ट्वा मही यत्कमलाङ्किताभूत् ।
 तेनैव तस्मिन्कमलोद्भवायाः सांनिध्यमुच्चैः प्रथयांबभूव ॥ २६ ॥
 बाल्यादनाविष्कृतवर्णभेदैर्ध्वचोभिरधोच्चरितैस्तदीयैः ।
 राज्ञः प्रमोदः प्रथमं व्यधायि लिङ्गैस्तु पश्चात्कथितस्तदर्थः ॥ २७ ॥
 निर्मीयमाणा निपुणैर्नृपस्य नेपथ्यलक्ष्मीर्न तथा प्रियासीत् ।
 यथा यदृच्छारसिकस्य तस्य विलुप्यमाना करपल्लवेन ॥ २८ ॥
 संसर्धमानेव नराधिपस्य प्रमोदलक्ष्मीं मुहुरुल्लसन्तीम् ।
 दिने दिने तस्य शरीरयष्टिर्नवां नवां वृद्धिमुपासरोह ॥ २९ ॥
 अभ्यासहेतोः क्षिपतः पृषत्काङ्क्ष्याकृष्टिजन्मा ध्वनिरस्य योऽभूत् ।
 तेनैव दर्पः प्रतिपार्थिवानां धनुर्भूतां दूरतरं निरस्तः ॥ ३० ॥
 न केवलं लोचनवर्त्मवर्ति शराः शरव्यं जगृहुस्तदीयाः ।
 शब्देन दूरादनुमीयमानं विचिन्त्यमानं मनसापि भेजुः ॥ ३१ ॥
 आतिथ्यमक्ष्णोः क्षणमभ्युपैति सौदामनी व्योम्नि विजृम्भमाणा ।
 कृपाणपाणेर्धृतचर्मणस्तु नलस्य नालक्षि गतिर्जनेन ॥ ३२ ॥
 विद्यासु सर्वासु तथा चकार परिश्रमं राजसुतः क्रमेण ।
 निश्चायकं संशयितेऽर्थतत्त्वे मेने यथैनं निबहो गुरुणाम् ॥ ३३ ॥
 अथौषधिः कान्तिविशेषवृद्धेः साम्राज्यलक्ष्मीः स्मरपार्थिवस्य ।
 नीराजना विक्रमकुञ्जरस्य नलं सिषेवे नवयौनवश्रीः ॥ ३४ ॥
 पीयूषरश्मेरपहाय मध्यं भजेदुपान्तं यदि प(ल)क्ष्मलेखा ।
 नवोदितश्मश्रुलताभिरामं तदोपमीयेत मुखं नलस्य ॥ ३५ ॥

महीभुजां संयति निर्जितानां श्रियः करिष्यन्ति निवासमस्मिन् ।
 इतीव निश्चित्य विधिश्चकार प्रकामविस्तीर्णममुष्य वक्षः ॥ ३६ ॥
 नरेन्द्रसूनुः कशिमातिरेकात्परं न मध्येन जिगाय सिंहान् ।
 दृष्टारिवीरद्विपदारणेन नैसर्गिकेणापि पराक्रमेण ॥ ३७ ॥
 मौर्वीकिण्ड्यामिकया कृताङ्गमाजानु दीर्घं भुजयुग्ममस्य ।
 विलोकमानः परिपन्थिलोकः स्वे भाविनि श्रेयसि निःस्पृहोऽभूत् ॥ ३८ ॥
 गाम्भीर्यमब्धि स्थिरता नगेन्द्रं प्रभा दिनेशं कमनीयतेन्दुम् ।
 अप्येकमेनं निखिलो गुणौघः परस्परस्पर्धितयेव भेजे ॥ ३९ ॥
 ततः स्वदौर्दैव्यपरीक्षणाय कदाचिदभ्याशजुषां मुखेन ।
 शस्त्रेण साध्यं पृथिवीन्द्रसूनुः किञ्चिद्विधेयं पितरं ययाचे ॥ ४० ॥
 अथ क्षितिं वीक्ष्य जितामशेषां स्वनैव धाम्ना निषधाधिनाथः ।
 दोर्दण्डकण्डूमपनोदयिष्यन्दिदेश सूनोर्मृगयाविहारम् ॥ ४१ ॥
 आपांसुकेलि प्रतिपन्नसख्यैरुपात्तशस्त्रैः सह मन्त्रिपुत्रैः ।
 विभ्रद्भुनः पार्श्वनिषक्ततूणः स बाहमारुह्य वनं प्रतस्थे ॥ ४२ ॥
 पतिः पृथिव्यास्तमनु प्रयातुं चमूचरानाटविकान्दिदेश ।
 स केवलं तान्पितृगौरवेण न कार्यबुद्धानुचरांश्चकार ॥ ४३ ॥
 नेत्राञ्चलैरेव मृगेक्षणानां निपीयमानाननचन्द्रलक्ष्मीः ।
 पुरीमतिक्रम्य नगोपकण्ठे खेलत्कुरङ्गं स्थलमाससाद ॥ ४४ ॥
 तथा स चक्रे भुवि मण्डलानि सव्यापसव्यानि तुरंगमेण ।
 यथा मृगैरप्यनवाप्य मार्गं तन्मध्य एव भ्रमता व्यधायि ॥ ४५ ॥
 विहाय तेषां सरणिं स भूयो हयं तथा तीव्ररयं चकार ।
 दूरं प्रयातानपि तानतीत्य यथा निवृत्तेषुभिराजधान ॥ ४६ ॥
 इतस्ततो विद्रवतां मृगाणां येषां विषाणानि नलश्चकर्त ।
 संरोप्यमाणैर्विशिखैः शिरःसु पुनः सशृङ्गानिव तांश्चकार ॥ ४७ ॥
 ततस्तुरंगोद्धतधूलिचक्रं स्थलं परिक्षीणमृगं विहाय ।
 अग्रेसरैः कैश्चन कृष्णसारैरादिष्टवर्त्मैव वनं स भेजे ॥ ४८ ॥

कुरङ्गकैः कीर्णनिकुञ्जगर्भं भुजंगमैः शंसितभूमिरन्ध्रम् ।
 शाखामृगैर्लङ्घिततुङ्गशाखं खगैः समासादितपादपाग्रम् ॥ ४९ ॥
 सिंहैः समक्रान्तदरीविशेषं तरक्षुभिः काङ्क्षितसान्द्रकक्षम् ।
 विगाह्यमानं परितो नलेन विनीतवत्काननमाबभासे ॥ ५० ॥ (युग्मम्)
 प्रतिस्वनाक्रान्तदिगन्तरेण ज्याकृष्टिघोषेण गणो मृगाणाम् ।
 तमेव सर्वत्र विशङ्कमानः पार्श्वैर्विना बद्ध इवावतस्थे ॥ ५१ ॥
 प्रवेष्टुकामानिव भीतिवेगात्क्षितिं मुखैरुल्लिखतो वराहान् ।
 फूत्कारघोषेण निवेद्यमानानन्ददर्श दूरादवनीन्द्रसूनुः ॥ ५२ ॥
 तरस्विना तेन नृपात्मजेन विकृष्य चापं कुतुकाद्विमुक्तैः ।
 नीरन्ध्रमङ्गेषु शरैर्निखातैः प्रापुः श्रियं शलकिनां वराहाः ॥ ५३ ॥
 धनुर्भृता तेन शरो विमुक्तः शिक्षाविशेषादविशीर्णवेगः ।
 प्रदीर्घपङ्क्तिः कचिदेकपद्यामेकोऽपि यूथं बिभिदे मृगाणाम् ॥ ५४ ॥
 बाहद्विषां निष्पततां पुरस्ताद्विषाणचक्रं स तथा चकर्त ।
 अभ्याशमाजोऽपि विलोक्य बाहान्द्वेषं यथैते सफलं न कुर्युः ॥ ५५ ॥
 स बाणवर्त्मन्यपि वर्तमानान्कपीनमुञ्चत्करुणार्द्रचेताः ।
 संरक्षतः स्वावयवानुपेक्ष्य कण्ठेषु डिम्भानवलम्बमानान् ॥ ५६ ॥
 निकुञ्जलीनः क्षुधितस्तरक्षुर्विक्रम्य जग्राह मृगं न यावत् ।
 नृपात्मजस्तावदुपेत्य वेगादुद्ग्रथ्य कुन्तेन तमुद्धमार ॥ ५७ ॥
 अलक्षितः कापि जवातिरेकाच्चमूचरैः सान्द्रमहीरुहेषु ।
 भ्रमन्वनान्तेषु मृगानुसारी पद्माकरं कंचिदसौ ददर्श ॥ ५८ ॥
 किंचिन्निपीतक्लमवारिबिन्दुः सरोजसंसर्गवतानिलेन ।
 स तस्य तीरे सुखसुप्तहंसे नरेन्द्रसूनुः सुचिरं चचार ॥ ५९ ॥
 सुखे प्रियायाः प्रणयानुबन्धाद्बालं मृणालाङ्कुरमर्पयन्तम् ।
 सरोजिनीपत्रनिषण्णमेकं हिरण्मयं हंसमसौ ददर्श ॥ ६० ॥
 तं धारयिष्यन्नविपन्नमेव संमोहनास्त्रं स समाददे च ।
 लताश्रितानां वनदेवतानां शुश्राव वाक्यं च मनोज्ञमेतत् ॥ ६१ ॥

चापादपाकृष्य नरेन्द्रसूनो शिलीमुखं तूणमुखे निधेहि ।
 संपादयिष्यत्ययमीप्सितं यत्तवानुरूपं तनुरूपलक्ष्म्याः ॥ ६२ ॥
 ततस्तदाकर्ण्य वचः कुमारः सविस्मयं तद्विदधे तथैव ।
 उपेत्य हंसः सुविदूर एव निषेदिवानित्थमुदाजहार ॥ ६३ ॥
 मधुद्विषो नाभिसरोजजन्मा निर्माणशिल्पी जगतां त्रयाणाम् ।
 त्रयीलतोन्मीलनमूलकन्दः करोतु देवस्तव मङ्गलानि ॥ ६४ ॥
 त्रैलोक्यभर्तुः कमलासनस्य विमानधुर्याधिपतित्वलाभात् ।
 सयक्षरक्षःसुरकिंनरेषु लोकेषु पूज्या मम तातपादाः ॥ ६५ ॥
 स्वकर्म मां शिक्षयता विमाने पित्रा नियुक्तं क्षणमप्यवेक्ष्य ।
 निजासनाम्भोरुहकेसरैर्मै श्रमापनोदं कुरुते विरिञ्चिः ॥ ६६ ॥
 ह्यनोन्मुखीनां सुरसुन्दरीणां काश्मीरपङ्कैः परिपिञ्जरेषु ।
 अदूरमन्दारतरुप्रसूनैः समीरमुक्तैः सुरभीकृतेषु ॥ ६७ ॥
 दिक्कुञ्जराणामविरामपातैर्मदाम्बुभिः कर्बुरितोदरेषु ।
 चरामि सार्धं सहचारिणीभिः स्वर्गापगायाः पुलिनान्तरेषु ॥ ६८ ॥ (युग्मम्)
 कौमारसारभ्य सुताः सुराणां जयन्तमुख्या अपि बद्धसख्याः ।
 तथापि भूयांस्तव दर्शनोत्थश्चित्तेऽपि संमाति न मे प्रमोदः ॥ ६९ ॥
 न मानसे नैव सुमेरुशृङ्गे न नन्दने नापि गृहे विरिञ्चेः ।
 न कापि गन्तुं वलते मनो मे त्वया सनाथामवनीं विहाय ॥ ७० ॥
 सख्यं त्वया साधयितुं ततो मां स्पृहातिरेकस्तरलीकरोति ।
 पुष्पेषुपुष्पाकरयोरिवास्तु तदावयोः स्याद्यदि कौतुकं ते ॥ ७१ ॥
 ततः समास्थाय स मौनबन्धं मन्दाकिनीपुष्करगन्धभाजा ।
 अमार्जयत्पक्षपुटानिलेन तदङ्गलङ्गानि रजांसि हंसः ॥ ७२ ॥
 भवाद्दशानां मनुजेषु सख्यं मनोरथानामपि दूरवर्ति ।
 तदद्य संपादयतो विधातुरहेतुकोऽयं मयि पक्षपातः ॥ ७३ ॥
 मृगार्थमित्थं भ्रमतो वनेषु दैवादभूद्यस्त्वयि सख्यबन्धः ।
 स एष पाषाणकणाञ्जिघृक्षोः करोदरे मौक्तिकपुञ्जपातः ॥ ७४ ॥

अद्य प्रभृत्येव सखा त्वमेकः प्रेमास्पदं स्वादपि जीवितान्मे ।
 इति ब्रुवन्नेव नरेन्द्रसूनुः करेण कण्ठे खगमाममर्श ॥ ७५ ॥
 इत्थं प्रसादाभिमुखेन धात्रा निर्यत्नमावर्जितसख्यबन्धौ ।
 तौ तस्थुस्तत्र मुहूर्तमात्रं परस्पराभाषणकौतुकेन ॥ ७६ ॥
 स्वस्त्यस्तु ते संप्रति साधयामि निवेदितं यद्वनदेवताभिः ।
 संतर्पयिष्यामि दृशौ वयस्य भूयस्तवालोकरसायनेन ॥ ७७ ॥
 जाता दिनश्रीर्जरती तदेष गृहानुपैतुं समयस्तवापि ।
 इत्थं वचः कर्णपथाभिराममुदीर्य हंसो वियदुत्पपात ॥ ७८ ॥
 अतीतदृग्वर्त्मनि हेमहंसे क्रमादुपेतेषु चमूचरेषु ।
 शरीरमात्रेण पुरं प्रतस्थे नलोऽन्वगच्छन्मनसा तमेव ॥ ७९ ॥
 प्रेम्णाह्वयन्तीमिव दीर्घदीर्घैः प्रदोषशङ्खध्वनिभिर्विदूरात् ।
 संध्यांशुदम्भादनुबद्धरागां नलः प्रपेदे कुलराजधानीम् ॥ ८० ॥
 तदद्भुतं तस्य वनान्तवृत्तं सुहृत्सु शंसत्सु परस्परेण ।
 स्मरन्मुहुः स्वर्णविहंगमस्य निशामनैषीन्निषधेन्द्रसूनुः ॥ ८१ ॥
 वनेषु तस्याचरितं चरेण विज्ञाय राज्ञो भृशमुत्सुकस्य ।
 प्रत्यूषकृत्यं विधिवद्विधाय मूर्ध्ना ववन्दे चरणौ कुमारः ॥ ८२ ॥
 अथाभिनन्द्यात्मजमादरेण दोर्भ्यां परिष्वज्य पतिः पृथिव्याः ।
 मौलेष्वमात्येषु दृशौ निवेश्य प्रमोदवाप्पाकुलमित्युवाच ॥ ८३ ॥
 गुणैरुदारैर्विनयावतंसैर्निरस्तसाम्येन भुजौजसा च ।
 आरोपितोऽहं धुरि पुत्रभाजां वत्स त्वयाविष्कृतपौरुषेण ॥ ८४ ॥
 अद्य प्रभृत्येव नरेन्द्रलक्ष्मीर्मयानुशिष्टास्तु वशंवदा ते ।
 श्रेयस्तपःसाधनमेव राज्ञां ज्ञातानुभावेषु तनूद्वेषु ॥ ८५ ॥
 तदेष रक्षाविधये प्रजानां नक्तंदिवं जाग्रदवाप्तखेदः ।
 धुरं धरित्र्यास्त्वयि संनिवेश्य चिराय विश्राम्यतु वीरसेनः ॥ ८६ ॥
 निवार्यमाणोऽपि मुहुः प्रणम्य नलेन बद्धाञ्जलिसंपुटेन ।
 निवेश्य तस्मिन्नवनीन्द्रलक्ष्मीमुपाददे लक्ष्म तपोधनानाम् ॥ ८७ ॥

स बाष्पमोक्षैरपि न क्षमोऽभूत्पितुः समारम्भनिवर्तनाय ।
 विपर्ययं नैति महात्मनां हि प्रतिश्रुतोऽर्थः प्रतिबन्धकेन ॥ ८८ ॥
 अनुप्रयातः सह पौरवर्गैर्नलेन पर्यश्रुविलोचनेन ।
 चिरावृतः क्षमातिलकः प्रतस्थे तपोवनं निर्विषयामिलाषः ॥ ८९ ॥
 शोकाग्निवेगं वचनामृतेन चिरान्मृदूकृत्य नृपः सुतस्य ।
 तं पौरमुख्यैः स्वपुरं प्रवेश्य चकार वश्येन शरीरवृत्तिम् ॥ ९० ॥

वैखानसैर्मुनिजनैरभिनन्द्यमानः

संसिद्धिमाप तपसः किल वीरसेनः ।

भेजे नलस्त्वखिलपार्थिवमौलिरलै-

नैराज्यमानचरणः पृथिवीन्द्रलक्ष्मीम् ॥ ९१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 नलसाम्राज्यलामो नाम प्रथमः सर्गः ।

द्वितीयः सर्गः ।

ततोऽभ्यषिञ्चन्विधिवन्नलं द्विजाः सतां प्रमोदात्तरलं मनोऽभवत् ।
 चकार लक्ष्मीः पदमस्य वक्षसि प्रपेदिरे संपदमूर्जितां प्रजाः ॥ १ ॥
 नरेन्द्रलक्ष्म्याः परिरम्भसंभवां तथा न भेजे मुदमूर्जितां नलः ।
 पितुः सपर्याविरहेण संभृतां यथोपलेभे परितापसंपदम् ॥ २ ॥
 अपि स्वयं पार्थिवनीतिपारगः स मन्त्रिणां संमतिमन्ववर्तत ।
 विधूदयासादितवृद्धिरम्बुधिर्न जातु वेलामभिलङ्घ्य गच्छति ॥ ३ ॥
 धृतोदये सीदति कैरवं रवौ तुषारमानौ कमलं निमीलति ।
 अशेषमुच्चैर्मुदमाददे जगन्निषेव्यमाणे तु नले नृपश्रिया ॥ ४ ॥
 नवोदयेनेव सहस्रभानुना स्वमण्डलं तेन समन्वरज्यत ।
 अमुप्य तेजस्तु विसारि सर्वतः परं द्विषामेव बभूव दुःसहम् ॥ ५ ॥
 शरीरभाजां करणीयसाक्षिणः परेषु मित्रेषु च तुल्यवृत्तयः ।
 विचेरुरेतस्य दिने दिने चराः करास्तुषारेतरदीधितेरिव ॥ ६ ॥
 प्रविश्य रन्ध्राणि तनून्यपि द्विषामुदीरयामास स वृत्तिमौरगीम् ।
 शिरांसि तुङ्गान्युपनीय नम्रतां वितेनिरे तत्र परे तु वैतसीम् ॥ ७ ॥

अपि त्रिलोकीं विजहार लीलया निरर्गलं दोर्द्रविणार्जितं यशः ।
 अमुष्य मन्त्रस्तु कदाचिदाययौ न कर्णमूलान्यपि पार्श्ववर्तिनाम् ॥ ८ ॥
 यथेन्द्रियाणां निवहो निजं निजं विहाय नान्यं विषयं निषेवते ।
 तथा जनस्तेन कृतानुशासनः पथः स्वकीयादपरं न शिश्रिये ॥ ९ ॥
 निरूपिते वर्त्मनि शास्त्रचक्षुषा पदं वितन्वन्नकृताङ्गपीडनः ।
 अणीयसोऽपि प्रकटीकृताङ्कुरानलुण्ठयत्क्ष्मातिलकः स कण्टकान् ॥ १० ॥
 निरर्गलं शैलवनाभिगामिनीमपीडयन्नेव करेण गामसौ ।
 वृषं पुरस्कृत्य समीहितं दुहन्नदृष्टपूर्वां स्फुटमाप गोपताम् ॥ ११ ॥
 न केवलं दण्डभयाज्जनोऽखिलस्तदाभवत्तत्करतापसंमुखः ।
 अभून्न तादृग्विषयोऽपि देहिनां मनोरथो येन जगाम वन्द्यताम् ॥ १२ ॥
 निरङ्कुशस्तस्य यशोमतङ्गजः प्रतापसिन्दूररजोरुणाननः ।
 निरस्य यन्तारमितस्ततश्चरन्नरिद्विपानां समशोषयन्मदम् ॥ १३ ॥
 इति व्यपास्य व्यसनान्यनारतं प्रपास्यतस्तस्य महीं महीभुजः ।
 उपायनीकर्तुमिवावनीरुहां प्रसूनकोषादुदभून्नवो मधुः ॥ १४ ॥
 शरीरभाजां जनयिष्यते मुदं निदेशलभादिव मेदिनीपतेः ।
 न वासरस्तीव्रतरातपोऽभवन्निशापि नातीव तुषारदूषिता ॥ १५ ॥
 अनु प्रतस्थे मलयाद्रिमारुतस्त्विषांपतिं प्रस्थितमुत्तरां दिशम् ।
 विहाय मार्गं महनीयतेजसां निजेच्छया चेष्टितुमुत्सहेत कः ॥ १६ ॥
 सरोरुहाणां सुहृदां परामवादवाप्तविद्वेष इवानुवासरम् ।
 क्रमेण संपादितपाटवैः करैर्जहार नीहारपरम्परां रविः ॥ १७ ॥
 विलोक्य रत्नाकरमेखलां भुवं स्ववंशकेतावनुरागिणीं नलः ।
 प्रमोदलभादिव शीतदीधितिः प्रसादसंपत्तिमवाप कामपि ॥ १८ ॥
 हितं प्रजानां सततं विधित्सतः क्षणप्रदानार्थमिवास्य भूपतेः ।
 निरस्य रात्रेः परिणाहसंपदं रविर्दिनं द्राघयितुं प्रचक्रमे ॥ १९ ॥
 लताः परीरम्भमवाप्य निर्भरं नभस्वतश्चन्दनशैलजन्मनः ।
 समुल्लसन्नूतनपल्लवच्छलाढ्यजृम्भयन्नागमिवान्तरं बहिः ॥ २० ॥

विचुम्बनेऽपि क्षमतामनागता वितन्वती केवलमुत्सवं दृशोः ।
 बभूव सुग्धा सहकारमञ्जरी पिकस्य मौनव्रतमञ्जने पटुः ॥ २१ ॥
 मयैव कृत्स्नं जगदद्य निर्जितं वयस्य दूरेऽस्तु शरव्ययस्तव ।
 इतीव पुंस्कोकिलकूजितच्छलादुदीरयामास मधुर्मनोभवम् ॥ २२ ॥
 प्रसूनसौरभ्यहरं समीरणं नियन्तुमभ्युत्सुकतामुपागताः ।
 विलोलपुष्पंधयमण्डलीमिषादुदक्षिपन्पाशमिवायसं द्रुमाः ॥ २३ ॥
 परागपूरैः करिकेसरोद्भवैः पिशङ्गिताङ्गः समदो मधुव्रतः ।
 चिरं वितन्वन्नपि चाटुचातुरीं विमृश्य दीर्घं प्रिययान्वगम्यत ॥ २४ ॥
 लताः परिष्वज्य हठान्नभस्वता विमुच्यमानाः प्रतिलोलपल्लवाः ।
 मधुव्रतौघैश्चपलैर्विरजिरे विमर्दमुक्तैः कवरीभरैरिव ॥ २५ ॥
 परिहृवा मूर्ध्नि लवङ्गवीरुधः शिलीमुखालिः सुतरां व्यराजत ।
 नभस्वता चन्दनशैलतश्चिरादुपेत्य मुक्ता किमु वेणिरायता ॥ २६ ॥
 निसर्गशोणैर्ललितः स पल्लवैर्नवैरशोकः स्तवकैरशोभत ।
 निचीयमानः श्वसितैर्वियोगिनां मनोभवाग्निः किमु राशितां गतः ॥ २७ ॥
 निराकृतः कण्टकमालया बहिः समाहृतः सौरभसंपदान्तिकम् ।
 बभूव रोलम्बयुवा न चुम्बितुं प्रभुर्विमोक्तुं च सुवर्णकेतकीम् ॥ २८ ॥
 इति प्रगल्भे सुरमौ निरङ्कुशं पिकस्वनैर्गायति मन्मथस्तवम् ।
 हिरण्मयं पत्रिणमेव तं सरस्वरस्त भावेषु न केषुचिन्नलः ॥ २९ ॥
 अपाकरिष्यन्नथ मानसीं रुजं नृपः कदाचिद्बृहदीर्षिकां ययौ ।
 जवातिरेकादवितर्कितागतिः स चोपतस्थे पतगोत्तमः पुरः ॥ ३० ॥
 ससंभ्रमं तौ नयनातिथीकृतौ परस्परं कल्पितबन्धुसत्क्रियौ ।
 मिथः कथालापसयनैरुभौ निषेदतुः कापि निकुञ्जमन्दिरे ॥ ३१ ॥
 सुरापगाशीकरसङ्गशीतलं पतंगमुत्सङ्गतले निवेशयन् ।
 विशापतिः प्रेमवशाद्विषाङ्कुरं करेण तस्याधिमुखं न्यवेशयत् ॥ ३२ ॥
 अनन्तरं स्मेरसरोजसोदरे मुखे नरेन्द्रस्य निवेश्य लोचने ।
 सुधारसस्यन्दि मनोहरं क्षणादवोचदित्थं वचनं विहंगमः ॥ ३३ ॥

अवाप नूनं परिपाकसंपदं वसुंधरायाश्चिरसंचितं तपः ।
 पुरंदरं द्यौरिव येयमीश्वरं सखे भवन्तं समुपस्थिता स्वयम् ॥ ३४ ॥
 दिने दिने किंनरसुन्दरीजनैः सुखोषितैः कल्पमहीरुहामधः ।
 अनन्यसामान्यतया सकौतुकं सुधांशुशुभ्रं तव गीयते यशः ॥ ३५ ॥
 कथाप्रसङ्गेन वयस्य भूभुजां गुणोत्तरं पृच्छति वृत्रवैरिणि ।
 उदाहरन्ति प्रथमं सकौतुकाः पुनः पुनस्त्वां सुरसिद्धचारणाः ॥ ३६ ॥
 अहं च साम्राज्यसुखेऽपि निःस्पृहं मनस्त्वदीयं मयि दूरवर्तिनि ।
 विदन्नपि त्वामपहाय यच्चिरं चरामि दूरे शृणु तत्र कारणम् ॥ ३७ ॥
 यदैव पूर्वं वनदेवतामुखैर्व्यवेदयं साधयितुं त्वदीप्सितम् ।
 तदैव लोकोत्तररूपशालिनीं तवोपनेतुं महिषीमचिन्तयम् ॥ ३८ ॥
 ततोऽनुरूपां तव रूपसंपदः पुरंदरस्यापि पुरे मृगीदृशम् ।
 अपश्यतः स्त्रीकृतभङ्गशङ्किनः कृतं पदं चेतसि चिन्तया मम ॥ ३९ ॥
 कदापि सेवावसरे दिवौकसां मनोभवं प्राञ्जलिमग्रतः स्थितम् ।
 उपास्यमानः सुरसुन्दरीजनैः कुतूहलादित्थमुवाच वासवः ॥ ४० ॥
 जगन्त्रयेऽस्मिन्नितरेतराधिकाः सहस्रशः सन्ति मनोरमाः स्त्रियः ।
 वशंवदं विश्वममूर्वितन्वते त्वयोपदिष्टैस्तु किलासचेष्टितैः ॥ ४१ ॥
 ततः प्रसूनाशुग वामचक्षुषां विशेषितत्वं त्वमवैषि केवलम् ।
 निरस्य दाक्षिण्यमुदाहरस्व तां गुणैः स्वरूपेण च या विशिष्यते ॥ ४२ ॥
 निजेषु रूपातिशयेषु संशयं प्रयाति वृन्दारकसुन्दरीजने ।
 कुतूहलेनोत्तरलेषु नाकिनां गणेष्वनङ्गः शतमन्युमब्रवीत् ॥ ४३ ॥
 जगन्त्रये किंचिदपीह विद्यते न ते सहस्राक्ष परोक्षतां गतम् ।
 तथापि यन्मामनुयोक्तुमीहसे विधेयतां मे सफलीकरोषि तत् ॥ ४४ ॥
 पुरी विदर्भा विदितैव ते विभो निजैर्गुणैर्या विजिगीषते दिवम् ।
 मुनक्ति तां वैरिषु भीमविक्रमः प्रमुर्मुखो भीम इति प्रथां गतः ॥ ४५ ॥
 सुतां स लेभे कमनीयविग्रहां प्रसाद्य भक्त्या दमनाह्वयं मुनिम् ।
 अतोऽस्य नाग्नैव कृतोपलक्षणा जनेन साभूद्मन्युदीरिता ॥ ४६ ॥

असौ जगन्नेत्रचकोरचन्द्रिका विसारिलवण्यतरङ्गदीर्घिका ।
 अलंकृता नातिचिरात्कृशोदरी वयोविशेषेण मदेकबन्धुना ॥ ४७ ॥
 कुतूहलेनोत्तरलो यदा विधिः शिरीषपुष्पादपकृष्य मार्दवम् ।
 करिष्यते काञ्चनयष्टिगोचरं वपुस्तदास्यास्तुलनामुपैष्यति ॥ ४८ ॥
 निसर्गसौरभ्यदरिद्रतां यदा कलापिनः पिच्छभरं विमोक्षयति ।
 मृगीदृशोऽस्याश्चिकुरोत्करश्रियस्तदोपमानं सुलभं भविष्यति ॥ ४९ ॥
 सुधामयूखेऽपि कलङ्कदूषिते प्रदोषसंकोचिषु पङ्कजेष्वपि ।
 विलज्जितः शिल्पमदोद्गुरो विधिर्व्यधत्त तस्याः कमनीयमाननम् ॥ ५० ॥
 शरैर्मदीयैरपि कुण्ठता श्रिता वशीकृतान्तःकरणेषु केषुचित् ।
 मृगीदृशोऽस्यास्तु दृगन्तविभ्रमः करोति तेषामपि धैर्यविच्युतिम् ॥ ५१ ॥
 कुरङ्गमुत्सङ्गशयं शरद्विधुर्विधूय धत्ते यदि तद्दृशौ परम् ।
 मृगेक्षणयाश्चटुलाक्षमाननं तदा निकामं तुलनामुपैष्यति ॥ ५२ ॥
 निमीलयन्त्यारुणरत्नदीधितिं विलज्जयन्त्या नवपल्लवश्रियम् ।
 समुल्लसन्त्याधरकान्तिसंपदा विकसिबन्धूकमधः करोति सा ॥ ५३ ॥
 इमौ मृदू निर्भरमस्मि कर्कशं स्थितिः सहाभ्यां मम नैव सांप्रतम् ।
 इतीव तस्याः परिणाहसंपदा भुजौ विदूरं नुदति स्तनद्वयम् ॥ ५४ ॥
 तदीयमालोहितपाणिपल्लवं शिरीषमालामृदुलं भुजद्वयम् ।
 विडम्बयन्माति मृणालकाण्डयोरधोमुखस्फेरोजयोः श्रियम् ॥ ५५ ॥
 विधाय मध्यं सुतनोस्तथा तनुं बभूव तद्भङ्गभयाकुलो विधिः ।
 यदेष पश्चात्त्रिवलीमिषादमुं चकार हैमैर्वलयैर्वृतं त्रिभिः ॥ ५६ ॥
 परस्परस्यास्पदलङ्घनैषिणोर्निवारणाय स्तनयोर्मृगीदृशः ।
 तनूरुहश्रेणिमिषान्नवं वयः करोति सीमानमिवानयोरधः ॥ ५७ ॥
 किमुच्यतेऽस्याः प्रथिमा नितम्बयोर्यदत्र दृष्टिः पतिता विलासिनाम् ।
 चिरं परिभ्रम्य कुतूहलाद्भृशं श्रमादिवान्यत्र न गन्तुमिच्छति ॥ ५८ ॥
 निरस्तरम्भातरुरामणीयकं तदीयमूरुद्वितयं विचिन्तयन् ।
 अनादरोऽहं विषयान्तरे मुहुः करोम्यसूयाकुटिलेक्षणां रतिम् ॥ ५९ ॥
 विकस्वरैर्लोहितपङ्कजैस्तुलां विलोक्य पादद्वितयं दमस्वसुः ।
 गुणाधिकं कर्तुमिदं समुत्सुकश्चकार धाता नखमु(मौ)क्तिकाङ्कितम् ६०

अशेषलावण्यनिधानभाजनं जगत्रयीमोहनसिद्धभेषजम् ।
 प्रजासृजः शिल्पमहीरुहः फलं वपुस्तदीयं प्रतिभाति मे हृदि ॥ ६१ ॥
 इति स्वयं तां स्मृतिजन्मना स्तुतां विचिन्तयन्तः पृथिवीन्द्रनन्दिनीम् ।
 स्वधैर्यबन्धेष्वभवन्ननीश्वराः पुरंदराद्याः ककुभामधीश्वराः ॥ ६२ ॥
 तथागतांस्तानवलोक्य दिक्पतीन्विमृश्य वाक्यं रतिवल्लभस्य च ।
 परस्परस्यापि मुखावलोकने विलज्जमानाः सुरसुभ्रुवोऽभवन् ॥ ६३ ॥
 शरत्तुषारद्युतिबिम्बसोदरं तिलोत्तमायास्तमसा वृतं मुखम् ।
 स्वदेहसौन्दर्यविशेषसंभृतो मदालसायाः शिथिलोऽभवन्मदः ॥ ६४ ॥
 अभूदभिध्यानपरेव निश्चला सुलोचना मुद्रितलोचनोत्पला ।
 प्रदीर्घनिःश्वासविधूसराधरा स्थिता सखीमध्यगता सुमध्यमा ॥ ६५ ॥
 अपि त्रिलोकीबहुमानभाजनं न मेनकामानयदात्मनो वपुः ।
 निवेश्य नेत्रद्वितयं स्वपादयोरलम्बुसालम्बत पार्श्वगां सखीम् ॥ ६६ ॥
 अनन्ददाशु त्रिदशाभिनन्दितं कलावती केलिकलामु कौशलम् ।
 अशेषवृन्दारकदृष्टिवन्धनं सुविभ्रमा विस्मरति स्म विभ्रमम् ॥ ६७ ॥
 कपोलबिम्बं परिधूर्णितालकं निधाय पङ्केरुहसोदरे करे ।
 चिराय चित्रार्पितयेव निश्चलं स्थितं सखीसंसदि चित्रलेखया ॥ ६८ ॥
 निरायताभिःश्वसितानिलोर्मिभिर्विधुन्वती केलिसरोरुहं-मुहुः ।
 हृतेव कासारजलात्कुमुद्वती शशिप्रभासीत्तरसैव निष्प्रभा ॥ ६९ ॥
 आधारयद्वासवधैर्यलोपिनी न जीवितेऽपि स्मरजीविता मनः ।
 अहारयत्र्यम्बकचित्तहारिणी विदग्धतां गीतिषु मञ्जुगीतिका ॥ ७० ॥

लास्येष्वप्सरसां निरस्य कुतुकं संचिन्त्य भैमीं मुहुः

स्वं स्वं धाम पुरंदरप्रभृतयः सर्वे ययुर्निर्जराः ।

त्वत्कार्ये हृदये निधाय सपदि प्राप्तस्त्वरां भूयसीं

क्षोणीन्द्र त्रिदिवादवातरमहं रम्यां विदर्भामनु ॥ ७१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते हंसदर्शनो नाम द्वितीयः सर्गः ।

तृतीयः सर्गः ।

तास्तास्ततो दिविषदामवगाह्य वीथीः
 पाथोमुचामपि पथस्तरसावतीर्य ।
 सौधैः सुधांशुधवलैस्त्रिदिवं हसन्ती
 दृष्ट्वा मया नरपते नगरी विदर्भा ॥ १ ॥
 भैमीविलोकनसमुत्सुकमानसेन
 तस्यां मया विचरता कचिदप्यदर्शि ।
 मध्ये विलाससरसः स्फटिकावनद्धं
 नातिप्रभृतपरिचारमगारमेकम् ॥ २ ॥
 आकल्पशून्यवपुषं मणिभूषणेषु
 विद्वेषिणीं प्रियसखीभिरुपाहृतेषु ।
 आलस्यवत्फलकमेव निरीक्षमाणां
 तां तत्र भीमनृपतेस्तनयामपश्यम् ॥ ३ ॥
 आकर्णिताधिकगुणामवलोक्य भैमीं
 भूषां विनापि नयनोत्सवमावहन्तीम् ।
 संभावितं हृदि मया मदनस्य जाड्यं
 लावण्यवर्णनविधौ वरवर्णिनीनाम् ॥ ४ ॥
 किञ्चिद्विषण्णवदनामिव तां विभाव्य
 तद्भावमिज्जितलवैरवधारयिष्यन् ।
 आसन्नपङ्कजवनेषु निबद्धनीडैः
 प्रक्रीडितोऽस्मि सह तत्र विलासहंसैः ॥ ५ ॥
 मन्दादरा मधुरभाषिणि केलिकीरे
 निष्कौतुका कलरुतास्वपि सारिकासु ।
 आसाद्य मां वचसि मानुषनिर्विशेषं
 किञ्चित्कुतूहलवती मयि सा तदासीत् ॥ ६ ॥
 अत्रान्तरे सरभसं समुपेत्य काचि-
 दन्तर्विजृम्भितविषादवशंवदायाः ।

तस्याः क्षितीन्द्रदुहितुः सविधं प्रपन्ना
 प्रेमानुबन्धमधुरां गिरमित्यवादीत् ॥ ७ ॥
 शून्या कुरङ्गमदपत्रविशेषकेण
 गण्डस्थली परिणमल्लवलीविपाण्डुः ।
 नैषा कथं विषहते विरहं कृशाङ्गि
 शोणारविन्दसुहृदः करपल्लवस्य ॥ ८ ॥
 आवर्जितैर्निजकरेण सखि त्वदीयै-
 र्भृङ्गारवारिभिरभूदभिवर्धिता या ।
 उज्जृम्भमाणमुकुला नरमालिकापि
 नैषा कथं वितनुते नयनोत्सवं ते ॥ ९ ॥
 आलक्ष्यमुग्धमुकुलां सहकारशाखां
 तन्वीं निपीडयति निष्करुणः पिकोऽयम् ।
 व्यालोलमञ्जुवलयस्वनमांसलाभि-
 नैनं निवारयसि किं करतालिकाभिः ॥ १० ॥
 आमोदलोलुपतया परिहृत्य पुष्पं
 पुष्पंधयाः सरभसं समुपेत्य दूरात् ।
 पर्याकुलाः पुनरमी विनिवर्तमानाः
 संसूचयन्ति तव निःश्वसितेषु तापम् ॥ ११ ॥
 उत्तंसितेष्वपि तमालदलेषु लोल-
 मालोक्य यं सखि कुतूहलमातनोषि ।
 त्वां वीक्ष्य खिन्नहृदयां निहितं मुखेऽपि
 दर्भाङ्कुरं त्यजत एष कुरङ्गशावः ॥ १२ ॥
 कौतूहलात्करतले विनिवेश्य मुग्धं
 वैदग्ध्यमङ्गिषु गिरां सखि यं व्यनैषीः ।
 त्वां मौनमास्थितवतीमवलोक्य सोऽयं
 क्रीडाशुकोऽपि नवबद्ध इवास्ति मूकः ॥ १३ ॥

उत्कृजितेन मधुरेण समाह्वयन्ती-

मग्ने गतां सहचरीमपि नानुयाति ।

चञ्चूपुटे तव करेण समर्प्यमाणं

मुग्धे मृणालमभिकाङ्क्षति केलिहंसः ॥ १४ ॥

नैसर्गिकीं कनकचम्पकसोदरीं ते

कान्तिं विलुम्पति कुतः सखि पाण्डुतेयम् ।

तन्वि त्वमेषि पुनरेव कुतस्तनुत्वं

कुल्येव भानुकिरणैः कलिता निदाघे ॥ १५ ॥

इत्थं तथा निगदिते शतशोऽपि सख्या

नाख्यायि किञ्चिदपि तत्र नरेन्द्रपुत्र्या ।

अन्या तु भावमुपलब्धवती तदीयं

काचिन्न्यवेदयदिदं वचनं वयस्या ॥ १६ ॥

रूपादिभिर्गुणगणैरनुरूपमस्या-

स्तातश्चिराय विमृशन्वरमात्मजायाः ।

आलेख्यकर्मकुशलैः फलकेषु कृत्स्ना-

नालेखयत्क्षितिभुजः प्रथितान्ववायान् ॥ १७ ॥

कौतूहलेन फलकेषु मयाहतेषु

क्षोणीभृतो विलिखितान्निपुणं निरूप्य ।

आसीदियं त्रिजगतामभिनन्दनीये

कुत्रापि यूनि विनिवेशितचित्तवृत्ति ॥ १८ ॥

खेदोज्झितामपि तनूभवसादयन्ती

विश्वं निरावरणमेव तिरोदधाना ।

निद्रां विनापि नयने विनिमीलयन्ती

चिन्ता पदं कृतवती हृदये ततोऽस्याः ॥ १९ ॥

एणीदृशः प्रबलतापभयादिवास्याः

श्वासानिलाः प्रतिमुहुः प्रसरन्ति दूरम् ।

वाष्पासुवीचिषु निमज्जनकातरैव
 निद्रा दृशोर्न सविधेऽपि पदं विधत्ते ॥ २० ॥
 उज्जृम्भते भृशमुशीरविलेपनेन
 धत्ते रुषं कमलिनीदलमारुतेन ।
 अन्तःस्थमेव सुभगं सततं स्मरन्त्याः
 संताप एष सुतनोर्बत दुर्निवारः ॥ २१ ॥
 ज्योत्स्नीषु चन्द्रमवलोकितुमक्षमेयं
 लोलेक्षणा नयनयुग्ममवाञ्चयन्ती ।
 वीक्ष्याननं स्तनतटे प्रतिबिम्बितं खं
 तच्छङ्कया सपदि वेपथुमातनोति ॥ २२ ॥
 एषा निसर्गसुकुमारतनूविशेषा-
 त्क्षामा स्मरेण विषहेत कथं भरं मे ।
 इत्थं विचिन्त्य किमु निर्गलितं कराभ्यां
 क्षोणीतले लुठति कङ्कणयुग्ममस्याः ॥ २३ ॥
 नीरन्ध्रमावृणुत कैरविणीं समेताः
 क्षौमाञ्चलैः सरभसं समुपेत्य सख्यः ।
 एषापि नाहमिव दाहवशंवदास्तु
 संप्रत्यपि प्रणयिनी हतचन्द्रिकासु ॥ २४ ॥
 पानाय चन्द्रमहसामसकृद्विलोलः
 चञ्चूपुटस्तव चकोर पुरेव मा भूत् ।
 एतेषु संप्रति सुधामपसार्थं सद्यः
 प्राणापहारि गरलं हि विधिर्व्यधत् ॥ २५ ॥
 मुञ्चन्ति मुर्मुकणान्मरुतस्त एव
 तान्येव कोकिलरुतानि तुदन्ति कर्णौ ।
 सख्यः किमेतदिति निःसहमालपन्ती
 निद्रां न विन्दति नरेन्द्रसुता निशासु ॥ २६ ॥

स्मेरेषु चन्द्रकिरणैर्वलभीगृहेषु
धौतेषु चन्दनरसैर्मणिकुट्टिमेषु ।

आरामसीमसु धनद्रुमशीतलासु
कुत्रापि निर्वृतिरभून्न विदर्भजायाः ॥ २७ ॥

इत्थं रहस्यमभिधाय शनैर्वयस्या
तत्कालयोग्यमुपचारविधिं विधित्सुः ।

आहृत्य केलिसरसः सरसैर्भ्रदिष्टैः
पाथोजिनीकिसलयैः शयनं व्यधत् ॥ २८ ॥

तस्मिन्निसर्गशिशिरेऽपि मृगीदृशोऽस्याः
पाथोजिनीकिसलयास्तरणे लुठन्त्याः ।

आसीन्न निर्वृतिलवः शफराङ्गनायाः
कुल्याम्भसीव रविदीधितिदीपितायाः ॥ २९ ॥

सान्द्रा मृणाललतिका सरविक्रवाया-
स्तस्याः सखीभिरधिकण्ठतटं न्यधायि ।

श्यामीकृता सपदि तापभरेण सापि
स्निग्धेन्द्रनीलमणिहारतुलामयासीत् ॥ ३० ॥

इत्थं सखीविरचितैः शिशिरोपचारै-
र्दुर्वारतापरभसामवलोक्य बालाम् ।

संवीजयन्किमपि पक्षपुटाञ्चलेन
तामित्यवादिषमहं मृदुना स्वरेण ॥ ३१ ॥

एकः स एव तरुणः स्पृहणीयजन्मा
तस्यैव पुण्यनिवहः परिणाहशाली ।

चेतोभुवस्त्रिजगतीजयवैजयन्ति
यः प्रेम पल्लवयितुं निपुणस्तवासीत् ॥ ३२ ॥

तन्वन्ति ये त्वयि तनूदारि भावबन्धं
धन्यास्त एव भुवनत्रितये युवानः ।

किं नाम तेऽपि मधुपाः स्मितलेशभाजं
 सायंतनीमनुसरन्ति न मल्लिकां ये ॥ ३३ ॥
 त्वं श्लाघ्यसे शतमखप्रमुखैरमर्त्यैः
 कीदृग्विधेषु मनुजेषु मृगायताक्षि ।
 अभ्यर्थितस्तु तव सुन्दरि दुर्लभो यः
 सोऽयं न कस्य हृदि विस्मयमातनोति ॥ ३४ ॥
 मध्ये विलासविपिनं मणिमन्दिरेषु
 मन्दारदामभिरलंकृतकुट्टिमेषु ।
 शच्यापि सार्धममराधिपतिर्विहर्तुं
 मन्दादरो भवति सुन्दरि चिन्तया ते ॥ ३५ ॥
 दाक्षिण्यतः सुरमहीरुहमञ्जरीभि-
 रापिञ्जराभिरवतंसयितुं प्रियायाः ।
 अर्धप्रसारितकरोऽप्यमराधिनाथ-
 स्त्वच्चिन्तया सुमुखि मन्थरतामुपैति ॥ ३६ ॥
 मध्येऽपि दुग्धजलधेः कलिताधिवासः
 संवाह्यमानचरणोऽपि तरङ्गिणीभिः ।
 अन्तर्विचिन्त्य भवतीमवनीन्द्रपुत्रि
 तापोत्तरं वपुरपामधिपो विभर्ति ॥ ३७ ॥
 तन्वि त्वदर्थमनिशं परिपीड्यमानः
 पञ्चेषुणा धनपतिर्विनिमीलिताक्षः ।
 सख्युः सकाशमवसर्पति चन्द्रमौले-
 स्तन्मौलिचन्द्रमहसः परिशङ्कमानः ॥ ३८ ॥
 त्वां भावयन्कनककेतकगर्भगौरि
 मन्दादरः प्रणयिनिष्वपि पार्श्वगासु ।
 पञ्चाशुगेन सुहृदापि शिलीमुखानां
 लक्ष्मीकृतः स्वमपि निन्दति रोचिरिन्दुः ॥ ३९ ॥

न्यस्तेक्षणस्तव तनौ स्तनबन्धुराङ्गि
 रागान्ध्यमेत्य भगवानरविन्दबन्धुः ।
 आम्यन्मुहुः कनकमूधरमेखलाया-
 माग्नेडितानि वितनोति गतागतेषु ॥ ४० ॥
 सव्यार्धतामुपगतां गिरिशस्य वीक्ष्य
 क्षोणीधरेन्द्रतनयामवनीन्द्रपुत्रि ।
 स्पर्धावती त्वमसि चेद्वद निर्विशङ्कं
 त्वां दक्षिणार्धमहमस्य करोमि सद्यः ॥ ४१ ॥
 किं विस्तरेण वचसामपरेण भूय-
 स्त्वं चेत्कुतूहलवती तरलायताक्षि ।
 क्षीराम्बुराशितनयामपरामिव त्वां
 नारायणस्य हृदये विनिवेशयामि ॥ ४२ ॥
 एते मया मखमुजः कथिताः पुरस्ते
 ये दुर्लभास्त्रिषु जगत्सु विलासिनीभिः ।
 अग्रेसरत्वमुपनेप्यति भाग्यभाजां
 त्वत्पाणिपीडनविधिः कतमं तदेषु ॥ ४३ ॥
 कर्णाभिराममिह मां बहु भाषमाणं
 त्वं केलिकीरमिव सुन्दरि मावमंस्थाः ।
 वैमानिकोऽस्मि कमलप्रभवस्य तन्मे
 लोकेषु सप्तसु न दुष्करमस्ति किञ्चित् ॥ ४४ ॥
 इत्थं मया निगदिता बहुधा मृगाक्षी
 सा निश्चयं कृतवती वचने मदीये ।
 यत्रावलोकितवती तव देहलक्ष्मीं
 भूयोऽपि तत्फलकमेव हृदि न्यधत् ॥ ४५ ॥
 तस्मिन्सखे लिखितया तव देहलक्ष्म्या
 त्वय्येकतानहृदयामवलोक्य बालाम् ।

आत्मानमाकलयता सफलप्रयासं
 भैमी प्रमोदतरलेन मयाभ्यधायि ॥ ४६ ॥
 त्वं माधवी मधुरसौ जगदेकवीर-
 स्त्वं कौमुदी कुमुदबन्धुरयं नरेन्द्रः ।
 आस्तां निरस्तसदृशान्तरयोश्चिराय
 संबन्ध एष युवयोरभिनन्दनीयः ॥ ४७ ॥
 आश्वास्यतामिति वचोभिरहं दिदृक्षु-
 स्त्वां यावदम्बरपथं न समुत्पतामि ।
 तावत्तया स्तनतटादपकृष्य हारः
 खेनैव पाणिकमलेन समर्पितोऽयम् ॥ ४८ ॥
 द्राघीयसी हिमरुचेरपि निर्मलेयं
 वक्षोजकुङ्कुमरजोभिरुदीर्णरागा ।
 तस्याः सखे हृदयवृत्तिरिव द्वितीया
 मुक्तालता हृदि तवास्पदमातनोतु ॥ ४९ ॥
 मुक्ताकलापमथ तेन समर्प्यमाणं
 पश्चान्नलः करतले कलयांचकार ।
 स्वेदोदबिन्दुचयदन्तुरितं समन्ता-
 त्रागेव तस्य वपुरुत्पुलकं बभूव ॥ ५० ॥
 तेनोरसि प्रियसखेन निवेश्यमान-
 मापिञ्जरं मृगदृशः कुचकुङ्कुमेन ।
 हारं निरीक्ष्य कलितः कुसुमेषुबाणै-
 रन्तर्व्यचिन्तयदिदं सुचिरं नरेन्द्रः ॥ ५१ ॥
 सूचीमुखेन सक्कदेव कृतव्रणस्त्वं
 मुक्ताकलाप लुठसि स्तनयोः प्रियायाः ।
 बाणैः सरस्य शतशोऽपि निकृत्तमर्मा
 स्त्रमेऽपि तां कथमहं न विलोकयामि ॥ ५२ ॥

प्रत्यक्षरं क्षरदिवामृतनिर्झरौघ-

माकर्ण्य कर्णमधुरं वचनं खगस्य ।

तं मौनभाजमसकृत्परिरम्य दोर्भ्या-

मानन्दमन्थरमिदं नृपतिर्बभाषे ॥ ५३ ॥

अभ्यर्थितं फलति कल्पतरुः प्रकामं

चिन्तामणिर्दिशति चिन्ततमेव भूयः ।

अप्रार्थितानि वितरन्ति वि(ब्रिह?) चिन्तितानि

कीर्तिं तयोरपि भवानधरीकरोति ॥ ५४ ॥

अत्रान्तरे वियदशोभयदंशुपूरैः

पूर्णन्दुसुन्दरमुखी दिवसान्तलक्ष्मीः ।

लब्धोदयैस्त्रिषु जगत्सु गुणैरुदारै-

र्भैमीव तस्य हृदयं पृथिवीश्वरस्य ॥ ५५ ॥

अथ सुहृदि सरोषे वैरसेनिं जिघांसौ

विदधति विषमेषौ चापमारोपितज्यम् ।

प्रथयितुमिव भूयस्तस्य साहाय्यमिन्दुः

ककुभि बलभिदः स्वं बिम्बमाविश्चकार ॥ ५६ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते हंससंदेशो नाम तृतीयः सर्गः ।

चतुर्थः सर्गः ।

सुरपतेरपहाय दिशं विधुर्विशदतां क्रमशः समुपाययौ ।

मनसि तां विनिवेश्य मृगीदृशं कलयति स नलस्त्वनुरागिताम् ॥ १ ॥

बहिरुदञ्चति कैरवबान्धवे स्फुरति चेतसि मुग्धदृशो मुखे ।

समवलम्ब्य बलं सुहृदोर्द्वयोरभिजघान शरैस्तमनन्यजः ॥ २ ॥

विचकिलैः स्मितशालि विकस्त्रैः सुरभितं कुमुदैः क्षणदामुखम् ।

दुरवलोकमभूदवनीभुजः स्मरशरज्वरकातरचेतसः ॥ ३ ॥

अपि निमीलितमहि निशामुखे कुमुदमुलसितश्रियमानशे ।

हृदयमस्य तदैव महीभुजः समधिकं विधुरत्वमुपाददे ॥ ४ ॥

स्थितिमतां प्रथमोऽपि महाशयः पतिरपां रजनीरमणत्विषा ।
 अवनिवासवसंभवया तथा नल इवोत्तरलत्वमुपाययौ ॥ ५ ॥
 अपकिरन्नमृतं परितः करैः प्रसृमैरमृतद्युतिरुज्ज्वलैः ।
 मुदमुदञ्चयितुं पृथिवीभुजः सरसिजस्य च नाभवदीश्वरः ॥ ६ ॥
 किसलयान्तरसंधिषु पुञ्जितैः शशमृतः किरणैरपि भूरुहाम् ।
 असमयेऽपि कथंचिदुदञ्चितैः सुमनसां स्तवकैरिव रेजिरे ॥ ७ ॥
 शशिरुचः परिपीय मुहुर्मुहुः सपदि तुन्दिलतां समुपेयुषी ।
 गृहचकोरवधूर्निजपञ्जरे पृथुतरेऽपि चिराय न संममौ ॥ ८ ॥
 शशिरुचा शशिकान्तगृहाङ्गने प्रसरदम्बुभरे सरसीयति ।
 उडुगणैः परितः प्रतिविम्बितैरुपहतः कुमुदोत्करविभ्रमः ॥ ९ ॥
 उपहसन्निव हंसकदम्बकं विचकिलं कलयन्निव निष्प्रभम् ।
 अपहरन्निव हारलताश्रियं शशिरुचां निचयः समरोचत ॥ १० ॥
 कतिचिदम्बर एव तिरोदधे निजकरैरपराः परिष्वजे ।
 अभिससार परा अपि तारकाः सितरुचिर्विकिरन्वसुसंपदम् ॥ ११ ॥
 विकचकैरवसौरमलोलुपैस्तत इतः कलगुञ्जितकैतवात् ।
 स्मृतिभुवस्त्रिजगद्विजयार्जितं यश इव भ्रमरैरुदगीयत ॥ १२ ॥
 अथ हृदि प्रसभं विहितास्पदैः सरशरैरिव लम्बितशङ्कया ।
 सहजया स च धीरतयोज्जितः खगमिदं निजगाद नरेश्वरः ॥ १३ ॥
 तव निपीय सखे वचनामृतं श्रवणयुग्ममभून्मम शीतलम् ।
 तदवधिप्रसभं दहतीव मे हृदयमर्म कथं सरमुर्मुः ॥ १४ ॥
 दहतु नाम सखे मलयानिलः कवलनात्फणिनां विषदूषितः ।
 अमृतदीधितिरेष सुधामयैरपि करैर्दहतीति महाद्भुतम् ॥ १५ ॥
 ध्रुवमियं मलयानिलचारिणां फणभृतां श्रसितोर्मिपरम्परा ।
 न पुनरेष स दक्षिणमारुतस्तनुभृतां वितनोति सुखानि यः ॥ १६ ॥
 दहति मे हृदयं हिमदीधितिस्तुदति चन्दनशैलसमीरणः ।
 दलयति प्रसभं पिकपञ्चमः किमवलम्ब्य सखेऽस्तु सुखोदयः ॥ १७ ॥

ज्वलति शीतरुचिर्वियदङ्गने तपति दिक्षु मरुन्मलयोद्भवः ।
 किरति मर्मसु पञ्चशरः शरान्सुखलवोऽपि सखे मम दुर्लभः ॥ १८ ॥
 स्मृतिभुवो यदि पञ्च शिलीमुखा यदि च ते कुसुमैरुपपादिताः ।
 अविरतं निपतन्ति सहस्रशः कथममी हृदयं दलयन्ति च ॥ १९ ॥
 हिमरुचिर्दहतीति किमद्भुतं बहिरसौ विशदः कलुषो हृदि ।
 अबुध एष जनस्तु यदीदृशादपि सुखाधिगमाय समुत्सुकः ॥ २० ॥
 तव सखे रचितोऽद्य मयाञ्जलिः शशधरः स तथा प्रतिबोध्यताम् ।
 समधिरुह्य निजाङ्कमृगं क्षणादयमुपैति यथास्तमहीधरम् ॥ २१ ॥
 शशिनमंसतटे निविवेश्य वा नय सखे चरमाचलकंदरम् ।
 तव विरञ्चिविमानकधुर्यतामुपगतस्य भविष्यति कः श्रमः ॥ २२ ॥
 उदयमद्रिमधिश्रयितुं सखे त्वरय संप्रति वा दिनवल्लभम् ।
 वसुसमृद्धिमदं शमयन्विधोर्विरहिणां स भवत्ववलम्बनम् ॥ २३ ॥
 कथय किं नु कदापकृतं मया कुलगुरोरपि चन्द्रमसः सखे ।
 मयि निरस्तकृपः कथमन्यथा किरति जीवितहारि विषं करैः ॥ २४ ॥
 इदमुदीरयतः पृथिवीपतेः कथमपि प्रतिपद्य पदं दृशोः ।
 सकृपयेव तदा किल निद्रया क्षणमदर्शि नरेन्द्रसुता पुरः ॥ २५ ॥
 अथ नलः प्रतिबुध्य ससंभ्रमं तत इतो विनिवेश्य विलोचने ।
 प्रियतमां सविधे न विलोकयन्निदमुवाच मनोभवकातरः ॥ २६ ॥
 मम कृते मृदुलाङ्गि दवीयसीं सरणिमाशु विलङ्घ्य यदागतम् ।
 तदिदमाचरितं सुदति त्वया समुचितं प्रणयस्य गरीयसः ॥ २७ ॥
 अपकृतं त्वमुना मम निर्भरं भुजयुगेन वृथा परिणाहिना ।
 वलयतां समुपेत्य निजान्तरे त्वमसि यत्र चिराय निवेशिता ॥ २८ ॥
 सितविकस्वरया दशनश्रिया किमपि कन्दलिताधरपल्लवम् ।
 पुनरुपैष्यति लोचनगोचरं मम कदा तव सुन्दरि तन्मुखम् ॥ २९ ॥
 धृतकुरङ्गनदद्भुततूलिकं मम करं मकरीलिखनोन्मुखम् ।
 तव कपोलतले पुलकोद्गमः सुमुखि नेष्यति मन्थरतां कदा ॥ ३० ॥

स्मरविमर्दविशृङ्खलबन्धनं ललितमंसतटे शिथिलस्रजम् ।

तव कदा सुतनो कवरीभरं निगडयिष्यति पाणियुगं मम ॥ ३१ ॥

कृतकरोषजुषस्तव यावके चरणयोर्नमता शिरसादृते ।

विरचयन्परिकर्म सवेपथुर्मम कदा मुकृती भविता करः ॥ ३२ ॥

नयनयुग्मं जनुस्तव निष्फलं प्रणयिनीं न चिराय यदीक्षसे ।

त्वमसि मानस पुण्यतमं यतः शशिमुखी सततं त्वयि खेलति ॥ ३३ ॥

तव कपोलतले विमलत्विषि प्रतिफलन्नविभावितमण्डलः ।

विलसदङ्कमृगस्तनुते शशी मृगमदद्रवपत्रविशेषताम् ॥ ३४ ॥

ध्रुवमसि त्वमिहैव तिरोहिता विरहपाण्डुवपुः शशिरोचिषा ।

इदमिदं तव नूपुरशिञ्जितं श्रवणयोः सविधे मम जृम्भते ॥ ३५ ॥

क ते शिरीषाधिककोमलं वपुः क लङ्घनं तन्वि दवीयसः पथः ।

निषीद तन्मे क्षणमङ्कसीमनि क्लमं कराभ्यां विनयामि पादयोः ॥ ३६ ॥

अध्वक्लान्त्या मुकुलितमिदं द्वन्द्वमुन्मीलयाक्ष्णो-

भूयो भूयः कुवलयमयी दिश्यतां दिक्षु वृष्टिः ।

व्रीडानग्रं क्षणमपि नयोन्रप्रतामेतदास्यं

व्योम्नि स्मेरं भवतु कमलं पश्यतः शीतमानोः ॥ ३७ ॥

कथं कथं मामपहाय भाविनि त्वरावती त्वं पुनरेव गच्छसि ।

निरागसि प्रेयसि केन हेतुना मयि क्षणं दक्षिणतां न रक्षसि ॥ ३८ ॥

तथातिभूमिं भवतैव लम्बितं कथं सखे सौहृदमाशु विस्मृतम् ।

इतः प्रयान्ती मम जीवनेश्वरी प्रसाद्य यन्नैव निवर्त्यते त्वया ॥ ३९ ॥

इतः प्रयाता पदवीं दवीयसीमदृश्यतां यास्यति जीवितेश्वरी ।

अनुव्रजन्नाशु निवर्तयामि तां सखे क्षणं पक्षयुगं प्रयच्छ मे ॥ ४० ॥

आश्वासनार्थमिव मे कमले विधौ च

लक्ष्मीलवं तव मुखस्य विधिर्व्यधत् ।

निद्राति पूर्वमनयोरपरस्तु जाग्र-

न्मर्माणि हन्त मम कृन्तति किं करोमि ॥ ४१ ॥

[इति] प्र(वि)लपितमस्य मेदिनीन्दोः स्मरविधुरीकृतचेतसो निशम्य ।
प्रतिपदममृतद्रवं विमुञ्चन्वचनमुवाच दशोचितं विहंगः ॥ ४२ ॥

कुवलयदृशि तस्यामेष भावानुबन्ध-

स्तव निषधनरेद्र प्रीतये कस्य न स्यात् ।

भवति हि मधुलक्ष्म्याः साहचर्यं प्रपन्नः

समधिकमभिनन्द्यश्चन्दनाद्रेः समीरः ॥ ४३ ॥

धैर्यं निधाय मनसि प्रतिपालयेदं

क्षमावल्लभ क्षणमिव क्षणदावसानम् ।

प्रत्यूष एव भवतोऽभिमतार्थसिद्धे-

द्वारं भविष्यति विसंघटितापिधानम् ॥ ४४ ॥

इति वचनमुदीर्य मेदिनीन्द्रं विरमति तत्र विरञ्चियानधुर्ये ।

अनुव(ग)दितुमिवास्य वाचमुच्चैरुदचरदाशु निशान्तशङ्खनादः ॥ ४५ ॥

इति श्रीसाधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते नलोन्मादो नाम चतुर्थः सर्गः ।

पञ्चमः सर्गः ।

बहिर्विहाराय विशीर्णसक्थिनी निषेदुषी गर्भगृहोदरेषु ।

नभस्तुषारांशुमुखं दधाना क्रमेण रात्रिर्जरती बभूव ॥ १ ॥

समुत्सुकः प्राप्नुमिवास्य लक्ष्मीं नलस्य पञ्चेषुशराकुलस्य ।

विगाहमानः ककुभं प्रतीचीं बभूव चन्द्रः सविशेषपाण्डुः ॥ २ ॥

अनुद्यते भासति मन्दभासि विधौ किमप्याविरभूत्तमिस्रम् ।

आसाद्य रन्ध्रं महीयघान्नां मलीमसः संपदमातनोति ॥ ३ ॥

निद्रां विमुञ्चत्सु सरोरुहेषु सौरभ्यलोलैर्निवहैरलीनाम् ।

स्तोकावशेषोऽपि बभूव सान्द्रः पद्माकरेषु क्षणमन्धकारः ॥ ४ ॥

संस्पृश्यमानैव बलाज्जहार वसूनि सर्वाण्यपि पश्चिमाशा ।

इन्दोः प्रकृत्या विमलस्य जातस्तथापि तस्यामनुरागबन्धः ॥ ५ ॥

दिशं प्रतीचीं परिरभ्य चन्द्रे दरीगृहं गच्छति पश्चिमाद्रेः ।

बभार बालारुणरश्मिशोणं प्राची मुखं कोपकषायितेव ॥ ६ ॥

अर्धप्रबुद्धेषु सरोरुहेषु नातिप्रसुतेषु च कैरवेषु ।
 करम्बितं सौरभमाददानः प्रालेयशीतः पवनश्चचार ॥ ७ ॥
 तथाविधां तस्य दशां नृपस्य निरीक्षितुं कातरतामुपेत्य ।
 निद्राविरामध्वनिभिः खगानामाहूय चन्द्रं रजनी जगाम ॥ ८ ॥
 पूर्वापराद्योः शिखराग्रभाजौ द्वावेव माणिक्यमणिप्रकाशौ ।
 परस्परस्य प्रतिबिम्बलक्ष्मीं क्षणं प्रपन्नाविव पुष्पवन्तौ ॥ ९ ॥
 सुतैरिव खैरुडुभिः सहैव नभोज्जणे यामवतीमतीत्य ।
 विहर्तुकामश्चरमाद्रिवेलां शनैः प्रपेदे तुहिनांशुहंसः ॥ १० ॥
 वितीर्णरागः कुसुमोत्करश्रीज्योत्स्नाविपाण्डुश्छदनान्यपास्य ।
 बभार बालारुणरश्मिदम्भान्नमस्तर्नूतनपल्लवानि ॥ ११ ॥
 उपैष्यतश्चण्डरुचेर्मयूखैर्निरस्यमानेऽपि घनान्धकारे ।
 नलस्य भैमीविरहाम्बिजन्मा जगाम वृद्धिं मदनान्धकारः ॥ १२ ॥
 विकासलक्ष्मीः कमलं जगाम संकोचमुद्रा कुमुदं प्रपेदे ।
 संपद्विपद्वापि निसर्गलोला कुत्रापि न स्थैर्यमुरीकरोति ॥ १३ ॥
 मधूनि पीत्वा क्षणदामिदानीमदक्षिणोऽयं नलिनीमुपैति ।
 इतीव सेर्ष्या निजकोषमध्ये कुमुद्वती कापि बबन्ध भृङ्गम् ॥ १४ ॥
 कथंचिदास्थाय स धैर्यबन्धं प्रत्यूषसंध्याविधिमन्वतिष्ठत् ।
 महात्मनां हि व्यसनातिभारः क्रियाविलोपे प्रमुतां न याति ॥ १५ ॥
 दशां तवेमां विनिवेद्य भैमीमाश्वासयिष्यामि निकामखिन्नान् ।
 श्रुतोऽपि खेदं शिथिलीकरोति प्रियानुरागः प्रमदाजनस्य ॥ १६ ॥
 तदेष गच्छामि नराधिनाथ मुहूर्तमात्रेण पुरीं विदर्भाम् ।
 विलोकयिष्यामि दिनैः कियद्विभैमीसनाथस्य मुखाम्बुजं ते ॥ १७ ॥
 इति ब्रुवन्नेव नरेश्वरेण दोर्भ्यां परिष्वज्य खगो विमुक्तः ।
 लिम्पन्नमः काञ्चनपक्षकान्त्या क्षिप्रं विदर्भाभिमुखो जगाम ॥ १८ ॥
 अत्रान्तरे दूतमुखेन भीमः स्वयंवरायै स्वतनूभवायाः ।
 प्राप्ते विदर्भामवनीन्द्रवृन्दे तं प्रीतिपूर्वं नलमाजुहाव ॥ १९ ॥

ततः समासाद्य शुभं मुहूर्तं पुरोधसा संभृतमङ्गलश्रीः ।
 निमित्तसंसूचितकार्यसिद्धिर्नलः प्रतस्थे नगरीं विदर्भाम् ॥ २० ॥
 अधश्चमूरेणुभरस्य रेजे श्वेतातपत्रं निषधेश्वरस्य ।
 विलङ्घ्य मेघात्रिजवंशकेतुं तं वीक्षितुं प्राप्त इवामृतांशुः ॥ २१ ॥
 अमुप्य हस्ताम्बुजमभ्युपेत्य भैमी ध्रुवं मे भविता सपत्नी ।
 इतीव तस्य ध्वजिनीभरेण विश्वंभरा वेपथुमुद्धमार ॥ २२ ॥
 मद्रंशजातानृपतीनतीत्य गुणेन भैमीमुपलप्स्यतेऽसौ ।
 इतीव लज्जाविधुरो विवस्वानन्तर्दधे तस्य चमूरजोभिः ॥ २३ ॥
 मतङ्गजानां मदवारिसेकैः पराभवासादनशङ्कयेव ।
 अमुप्य नासीरतटे तुरङ्गैः क्षुण्णं रजः खं सहस्रोत्पपात ॥ २४ ॥
 आभोगलक्ष्म्या पदवीष्व..... विसृत्वैर्विश्वममुप्य सेना ।
 वर्षाम्बुपूरेण विभिन्नसेतुः स्रोतस्वती वृद्धिमतीव रेजे ॥ २५ ॥
 तस्य प्रयातुः पृतनाभरेण नीरन्ध्रतां वर्त्म तथा जगाम ।
 यथा रजोऽप्यस्य खुरावकीर्णं न चक्षमे व्योमविलङ्घनाय ॥ २६ ॥
 दृशः.....निन्दति न क्षितीन्दुर्नेत्रश्रियं वीक्ष्य विदर्भजायाः ।
 इतीव संचिन्त्य ययुर्विदूरं मृग्योऽध्वकुञ्जेषु सुखं निषण्णाः ॥ २७ ॥
 उपायनान्यस्य तथोपनिन्ये पदे पदे जानपदो जनौघः ।
 कृतोपयोगान्यपि तानि सैन्यैर्यथा न संख्याविषयत्वमीयुः ॥ २८ ॥
 मार्गेष्वखिन्नोऽपि चमूचराणां विश्रामहेतोर्वसतीः स भेजे ।
 तथाविधानां चरितं न जातु श्रमातिरेकाय समाश्रितानाम् ॥ २९ ॥
 जवादविज्ञातविलङ्घिताध्वा संचिन्तयन्नैव गुणान्प्रियायाः ।
 विदर्भराजस्य पुरोपकण्ठे बबन्ध सेनाशिविरं नरेन्द्रः ॥ ३० ॥
 अत्रान्तरे क्षोणितलादुपेत्य कलिप्रियः कामचरो महर्षिः ।
 निवेदयामास विदर्भजायाः स्वयंवरस्यावसरं सुरेभ्यः ॥ ३१ ॥
 प्रागेव तस्यामनुबद्धभावाः पुरंदराद्याः ककुभामधीशाः ।
 पुरःसरीकृत्य मुनिं तमेव प्रतस्थिरे तां नगरीं विदर्भाम् ॥ ३२ ॥

लावण्यलक्ष्मीजितपञ्चबाणं विलोक्य ते वर्त्मनि वैरसेनिम् ।
 विदर्भजायां शिथिलीकृताशाः परस्परं मन्त्रमिमं व्यतेनुः ॥ ३३ ॥
 उज्जृम्भते चेतसि तावदेव यूनां मदः कान्तिविशेषजन्मा ।
 न यावदक्ष्णोर्विषयत्वमेति विश्वंभरालंकृतिरेष वीरः ॥ ३४ ॥
 अस्माभिरेतैरविमृष्य नूनमङ्गीकृतः साहसिकत्वदोषः ।
 मोहादनादृत्य नरेन्द्रमेनं भैमीविलोलं यदकारि चेतः ॥ ३५ ॥
 अभ्यर्थनाभङ्गपराभवेण नवावतारेण विलज्जमानान् ।
 प्रतिप्रयाताननवाप्य भैमीं वक्ष्यन्ति किं किं सुरसुभ्रुवो नः ॥ ३६ ॥
 अस्माकमप्यत्र यदृच्छयैव निपत्य दृष्टिर्यदि नान्यमेति ।
 गुणातिरेकोऽभिनिवेशवत्यास्तदा किमुच्येत विदर्भजायाः ॥ ३७ ॥
 अस्माभिरभ्यर्थ्य तदेष एव दमस्वसुदूतपदे विधेयः ।
 अस्मान्स्तुवन्नेनमपास्य नूनमन्यो हि लज्जाजडतामुपेयात् ॥ ३८ ॥
 इत्थं विनिश्चित्य दिवौकसस्ते पृथक्पृथग्व्यञ्जितरूपचिह्नाः ।
 आशीर्भिरानन्द्य मुहुः प्रणम्य बद्धाञ्जलिं नैषधमित्यवोचन् ॥ ३९ ॥
 तथा प्रसन्नैरपि नांशुपूरैर्मालिन्यमिन्दुर्जगतां क्षिणोति ।
 कुलावतंसत्वमुपेयुषस्ते यथा विशुद्धैर्यशसां वितानैः ॥ ४० ॥
 आसाद्य पूर्वानपि पार्थिवांस्ते न कश्चिदर्थी विमुखः प्रयातः ।
 यशस्त्वसामान्यमिदं त्वदीयं यदर्थिभावं वयमभ्युपेताः ॥ ४१ ॥
 कुलानुसारी सुरकार्यसिद्धौ भवादृशानां भवति प्रयत्नः ।
 तेनाद्य कुत्रापि समीहितेऽर्थे नियोक्तुमिच्छन्ति दिवौकसस्त्वाम् ॥ ४२ ॥
 भीमात्मजायाः सविधे तथा त्वमस्मानुपश्लोक्य लोकवीर ।
 अलंकरोति त्रिदिवं यथेयमेकस्य नः कस्यचिदेत्य हस्तम् ॥ ४३ ॥
 तदर्थमर्थी विदितोऽसि वत्स विस्रम्भभूमिस्तदपि त्वमेव ।
 निजार्थसिद्धिष्वपि निर्व्यपेक्षाः श्रेयः परेषां घटयन्ति सन्तः ॥ ४४ ॥
 प्रतिश्रुतं चेद्भवता तदेवमसंशयं सेत्स्यति वाञ्छितं नः ।
 संपाद्यमानं हि महानुभावैः स्पृशन्ति न प्रार्थितमन्तरायाः ॥ ४५ ॥

विधेर्वशात्कार्यविपर्ययेऽपि न तेऽपराधः परिशङ्कनीयः ।

* प्रभुर्नियोगापनये नियोक्तुराशास्यसिद्धेः प्रतिमूर्न दूतः ॥ ४६ ॥

नलः सखेदोऽपि गिरं सुराणां सत्त्वातिरेकाद्विदधे तथैव ।

अमुष्य यत्नेन विदर्भजा तु सा निश्चयाद्वारयितुं न शोके ॥ ४७ ॥

सुरास्तु तां निश्चितचित्तवृत्तिं विशुद्धवृत्तं निषधेश्वरं च ।

वरैरुभौ प्रत्यभिनन्द्य भूयो दिवं ययुर्म्मलनमुखप्रकाशाः ॥ ४८ ॥

अथात्मजां नैषधसक्तचित्तां निशम्य शश्वन्मुदितोऽपि भीमः ।

दाक्षिण्यमात्रेण नरेश्वराणां स्वयंवरं वर्तयितुं शशास ॥ ४९ ॥

अतो नियुक्तैः प्रभुणा समन्या(?)दलंकृता सा नगरी विदर्भा ।

मरुद्विलोलैर्निर्वहैर्ध्वजानां स्वयंवरायाह्वयतीव राज्ञः ॥ ५० ॥

अथानुकूलेऽहनि तत्र मञ्चानास्थाय तस्थुः शतशः क्षितीशाः ।

अनुद्रुता बन्धुवधूजनेन भैमी च तं देशमुपाजगाम ॥ ५१ ॥

अभ्याशभाजोऽपि नृपानपास्य सा नैषधे केवलमुत्सुकासीत् ।

ग्रहेषु सत्स्वप्यपरेषु नूनं विलोकते चन्द्रमसं चकोरी ॥ ५२ ॥

तामन्तिकादूरतरं प्रयान्तीं न केवलं दृष्टिरनुप्रयाता ।

श्वासोष्मणा म्लानमुखप्रभाणां नैसर्गिकी श्रीरपि पार्थिवानाम् ॥ ५३ ॥

नेदीयसो यान्नृपतीनमुच्चद्वसन्तलक्ष्मीरिव सा कुमारी ।

तेषां तरूणामिव कान्तिरुच्चैरन्तर्निदाघेन जगाम शोषम् ॥ ५४ ॥

आरोप्यमाणा रभसातिरेकाद्रुणेन कर्णान्तिकमाङ्गतेन ।

इषुः शरव्यं सुभटोज्झितेव जगाम दृष्टिर्नलमेव तस्याः ॥ ५५ ॥

धात्री कापि विदर्भराजदुहितुर्भ्रूलीलया व्यापृता

पौष्यं दाम विजृम्भमाणपुलके कण्ठे नलस्यार्पयत् ।

अन्येषां तु महीभृतां प्रति मुहुः श्वासोत्तरं ताम्यतां

तापोत्सेकमधत्त चेतसि शरश्रेणी मनोजन्मनः ॥ ५६ ॥

चूडाग्रे पुरविद्विषः समुचिते विन्यस्य लेखां विधो-

र्लब्धां कीर्तिमवृद्ध तां खलु विधिर्भैमी नलायार्पयन् ।

एतस्याः समवाप्तये प्रणयितां संपाद्य भूमीभुजा-

मन्येषां विषमायुधस्त्वसद्विशारम्भापवादं ययौ ॥ ५७ ॥

पौराणामिति वचनं निशम्य हृष्यन्प्रासादं निषधपतिः शनैर्जगाम ।

वैदर्भ्याः परिणयमङ्गलाय भीमः संभारं रचयितुमुत्सुको बभूव ॥ ५८ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
दमयन्तीस्वयंवरो नाम पञ्चमः सर्गः ।

षष्ठः सर्गः ।

अथावरोधेषु विदर्भभूपतेर्वृतं कुमार्या निषधेश्वरं पतिम् ।

निवेदयन्त्यः परिवारसुभ्रुवः समीहितादप्यधिकं प्रपेदिरे ॥ १ ॥

नलेन संबन्धमुपाश्रितं नृपः कुलं स मेने सविशेषमुज्ज्वलम् ।

महार्णवं क्षीरमयं घनात्यये करेण संस्पृष्टमिवामृतद्युतेः ॥ २ ॥

प्रकामगुर्वमपि संपदं नृपस्तदा स मेने नितरामणीयसीम् ।

नवं हि जामातरमर्चयिष्यतां समृद्धिभाजामपि शङ्कते मनः ॥ ३ ॥

भविष्यतीयं महिषी महीपतेर्नलस्य लोकत्रयविश्रुतौजसः ।

विचिन्तयन्निश्चयमपश्यदात्मजां स गौरवस्नेहकरम्बितं तदा ॥ ४ ॥

पुरोहितेनाथ समं द्विजातिभिर्विवाहलम्ने विनिवेदिते शुभे ।

दमस्वसुर्माङ्गलिकेषु कर्मसु न्ययोजयद्वन्धुवधूजनं नृपः ॥ ५ ॥

गृहे गृहे न्यस्तनवीनतोरणा पदे पदेऽलंकृतराजपद्धतिः ।

मुहुर्मुहुर्भूषिततूर्यनिःस्वना श्रियं ययौ कामपि सा पुरी तदा ॥ ६ ॥

ततः कुलाचारविदा पुरोधसा कृताधिवासां तनयां महीपतेः ।

विधाय संगीतकमङ्गलं स्त्रियः समेत्य तामस्त्रपयन्त्यथाविधि ॥ ७ ॥

निसर्गतः काञ्चनयष्टिसच्छविर्वितन्वती स्नानविधिं नृपात्मजा ।

नलेन काश्मीररसेन रञ्जिता न्यवेदि सौरभ्यभरैर्न तु श्रिया ॥ ८ ॥

ततोऽङ्गनाः क्षौमसमावृतैः करैर्यथायथाम्भःपृषतान्यमार्जयन् ।

तथातथास्याः परिणाहशालिनी बभूव लावण्यमयी तरङ्गिणी ॥ ९ ॥

विडम्बयन्ती कनकं तनुश्रिया सितेन मुक्तामधरेण विद्रुमम् ।

कराङ्गुलीभिः कुरुविन्दमञ्जरीं बभूव भूपान्तरनिःस्पृहेव सा ॥ १० ॥

अनन्तरं स्नानविधेर्नृपात्मजा पिनद्धबालार्कनिभांशुका बभौ ।
 घनाम्बुवर्षेण कृताभिषेचना लतेव नीरन्ध्रमुदीर्णपल्लवा ॥ ११ ॥
 रराज कालागुरुधूपलिप्सया विधुन्वती कुन्तलभारमायतम् ।
 हिरण्मयी मन्मथकेतुयष्टिका मरुच्चलनीलनिचोलिकेव सा ॥ १२ ॥
 विनिर्मिमाणा करयोर्युगेन सा मनोभिरामां कवरीं कृशोदरी ।
 करम्ब्यमाणां करजांशुभिर्निजैरयत्नमेनां विदधे सगर्भकाम् ॥ १३ ॥
 स्वभावतः कोकनदानुकारिणौ प्रसाधयन्त्यश्चरणौ दमस्वसुः ।
 अलक्तकं वीक्ष्य जितं तयोः श्रिया क्षणं प्रपन्नाः करणीयमुग्धताम् १४
 चकार कालाञ्जनलेखयाञ्चिते विलोचने यत्पृथिवीन्द्रनन्दिनी ।
 ततस्तयोः श्रीरवतंसताजुषोर्निरास नीलाम्बुजयोस्तुलाकथाम् ॥ १५ ॥
 चकार कस्तूरिकया सकौतुकं वधूमुखे यत्तिलकं प्रसाधिका ।
 जिगाय तत्कान्तिविशेषसंपदा मधुव्रतं निश्चलमम्बुजे स्थितम् ॥ १६ ॥
 ततः कुमारी मुकुरेऽनुबिम्बितं विलोकयामास सकृन्निजं मुखम् ।
 मुहुर्मुहुः प्रैक्षत नैषधं तु सा निवेशितं चेतसि मन्मथेषुभिः ॥ १७ ॥
 वधूः सदूर्वाङ्कुरमार्द्रकुङ्कुमं करेण यत्कौतुकसूत्रमग्रहीत् ।
 हिरण्मयैः स्रैः किरणैर्विराजितं तुलां दधे काञ्चनकङ्कणेन तत् ॥ १८ ॥
 वधूर्विवाहोचितवेषपेशलं प्रसाधिता कौतुकसूत्रधारिणी ।
 अमन्यतान्तःपुरसुन्दरीजनैरुपस्थिता मङ्गलदेवतेव सा ॥ १९ ॥
 अथ प्रयुक्तं निपुणैः प्रसाधकैर्नलोऽपि यं वेषविशेषमग्रहीत् ।
 अवर्धयत्तस्य स कान्तिसंपदं तुषारभानोः शरदेव संगमः ॥ २० ॥
 निसर्गतो यस्तनुरूपसंपदा बभूव लोकस्य विलोचनोत्सवः ।
 दमस्वसुः पाणिपरिग्रहोचिता प्रसाधनश्रीः किमिवास्य वर्ण्यते ॥ २१ ॥
 ततो विदर्भाधिपतेः प्रशासनादमात्यमुख्याः सदसि स्थितं नलम् ।
 विभो प्रभुर्नः सहितः सुहृज्जनैः प्रतीक्षते त्वामिति संन्यवेदयन् ॥ २२ ॥
 अथायमासन्नसमीहितोदयः पुरोधसा संभृतमङ्गलक्रियः ।
 समन्ततो बन्धुजनैः समावृतः प्रभुर्विदर्भाधिपतेर्गृहं ययौ ॥ २३ ॥

सलीलमारुह्य मतङ्गजं नलः स्वदेहलीमेव न यावदत्यगात् ।
 अमुष्य तावत्पृतनाग्रसारणी विदर्भराजस्य गृहानपूजयत् ॥ २४ ॥
 विलोकमानाः पथि नैषधं जनाः परस्परं पीडितदेहयष्टयः ।
 अशक्नुवन्तश्चलितुं पदात्पदं हृदा च दृग्भ्यां च परं तमन्वयुः ॥ २५ ॥
 स्तनैर्नितम्बैश्च नितान्तपीवरैर्निवार्यमाणेषु समीपवर्तिषु ।
 न मध्यभागे तनुमध्यमाः परं निपीडिताः पौरजनावृते पथि ॥ २६ ॥
 नरेश्वरे गच्छति राजवर्त्मना वपुःश्रियावर्जितविश्वलोचने ।
 इति व्यचेष्टन्त मनोभवाज्ञया निरस्तनारीसुलभत्रपाः स्त्रियः ॥ २७ ॥
 पथि प्रयान्तं निषधेन्द्रमीक्षितुं समुत्सुका दृष्टिमधःप्रसारिणीम् ।
 तिरोदधत्तुङ्गमरोजयोर्युगं निनिन्द काचिद्वलभीगता वधूः ॥ २८ ॥
 सह स्थिता जीवितबन्धुना परा निरीक्षितुं निर्भरमक्षमा नलम् ।
 तदीयदेहप्रतिमाङ्कितं निजं मुहुर्मुहुः प्रैक्षत रत्नकङ्कणम् ॥ २९ ॥
 नलस्य कान्त्या हृतमानसापरा वधूर्विधित्सुर्मकरीं कपोलयोः ।
 तमेव शश्वल्लिखती ससंभ्रमं सखीजनैः पार्श्वगतैर्येषिध्यत ॥ ३० ॥
 कयापि मुग्धाङ्गनया नरेश्वरे प्रयाति वातायनसंमुखात्पथः ।
 अपाङ्गयोरुत्पलपत्रदीर्घयोरशिक्षि तिर्यक्चलनेषु चातुरी ॥ ३१ ॥
 मृगेक्षणा काचन भावनावशाद्विलोकयन्ती निषधेश्वरं पुरः ।
 गतेऽपि तस्मिन्परिलङ्घ्य दृक्पथं चिराय नैव स्वगृहं न्यवर्तत ॥ ३२ ॥
 वधूर्दृशौ रञ्जयितुं समुत्सुका निवेश्य कालाङ्गनमङ्गुलीमुखे ।
 त्वरावशान्तः परिलिप्य गण्डयोर्बहिर्गता कापि जनान्हासयत् ॥ ३३ ॥
 ततः सुधालेपसितं निवेशनं विवेश भीमस्य नलः सुहृदृतः ।
 ग्रहैः समन्तादुदितैरनुद्रुतं तुषारधामेव शरद्वलाहकम् ॥ ३४ ॥
 अथोपयन्तुः प्रणयाभिवृद्धये ननाम कन्या गिरिजां गुरोर्गिरा ।
 प्रसाद्य तामेव भृशं समभ्रुते वधूजनैः श्लाघ्यगुणोऽपि काङ्क्षितम् ॥ ३५ ॥
 कुलाङ्गनानामभजद्विधेयतां नलस्तदा माङ्गलिकेषु कर्मसु ।
 सतां समाचारमवारितं श्रुतौ श्रुतं प्रपन्ना अपि नोज्झितुं क्षमाः ॥ ३६ ॥

ततो गतः कौतुकवेदिकान्तरं विदर्भराजेन नलः कृतार्चनः ।
 समाहितान्तःकरणं समादधे हुताशनं तत्र विवाहसाक्षिणम् ॥ ३७ ॥
 नलस्य पाणौ विधिवद्वधूकरं विधाय यावन्न ददौ जलं गुरुः ।
 परस्परस्पर्शवशात्तदैव तौ बभूवतुः स्वेदजलैः परिष्ठुतौ ॥ ३८ ॥
 ततो नलस्य प्रतिपादितः करे विदर्भराजेन दमस्वसुः करः ।
 निनिन्द कान्त्या नितरां मनोज्ञया नभस्वतावर्जितमम्बुजेऽम्बुजम् ॥ ३९ ॥
 हुताशनस्तावुपशिक्षयन्निव प्रदक्षिणप्रक्रमणं वधूवरौ ।
 भृशं तथैवाभ्रमयन्मुहुर्मुहुर्निजां शिखां लज्जहविर्भिरर्चितः ॥ ४० ॥
 वधूर्विवाहानलधूमविक्रवा निमीलयन्ती क्षणमीक्षणद्वयम् ।
 चकार कर्णार्पितयोरयत्नतः सपत्नशून्यामसिताब्जयोः श्रियम् ॥ ४१ ॥
 नरेश्वरे सप्तपदीविधित्सया करेण मैम्याश्चरणं जिवृक्षति ।
 निरीक्ष्य साकूततरङ्गितेक्षणं सखीजनं नम्रमुखी बभूव सा ॥ ४२ ॥
 ततः कुमारी गुरुणाम्युदीरिता समुन्नताक्षी ध्रुवमैक्षताम्बरे ।
 नलस्तु तस्या वदनं विभावयन्नमन्यताभ्याशगतं सुधानिधिम् ॥ ४३ ॥
 ततो महार्हासनमेकमास्थितौ वितीर्णदायौ कृतमङ्गलाशिषौ ।
 विलोक्य जामातरमात्मजां च तां मुदं विदर्भाधिपतिः परां ययौ ॥ ४४ ॥
 विदर्भराजात्मजयान्तिकस्थया नलः श्रियं सातिशयामधारयत् ।
 विधुः स्वभावादपि नेत्रदोहदात्किमुच्यते पौर्णिमया समागतः ॥ ४५ ॥
 जगुर्यदुच्चैः परिहासपेशलं विलोकयन्त्योऽपि गुरोः कुलाङ्गनाः ।
 ततोऽभिज्ञे निषधेन्द्रमीक्षितुं द्वियोऽपि तासां हृदयाद्बहिर्गताः ॥ ४६ ॥
 ततः समादाय रविर्दिनश्रियं प्रवृद्धरागश्चरमाचलं ययौ ।
 नलश्च पर्याप्तमनोरथोदयः प्रियासखः कौतुकमन्दिरोदरम् ॥ ४७ ॥
 गिरां विशेषैः परिहासगर्भितैर्विचेष्टितैश्च सरदर्पदीपनैः ।
 क्रमान्मृदुद्भावितलजया तथा निशामनैषीत्प्रियया समं नलः ॥ ४८ ॥
 पुरीं विदर्भमधिसंश्रितं जनं निजैश्चरित्रैरनिशं प्रमोदयन् ।
 उवास तत्रैव दिनानि कानिचिद्दमस्वसुः प्रेमवशंवदो नलः ॥ ४९ ॥

अथायमामन्त्र्य विदुर्भ्यमभुजं प्रियासहायः शिरसा प्रणम्य च ।
 रथं समारुह्य समग्रसैनिकः पुरं प्रतस्थे पृथिवीपुरंदरः ॥ ५० ॥
 पथि पथि स पुराण्यतीत्य गच्छन्व्यतनुत शून्यतराणि तानि पौरैः ।
 स्वविषय.....मथिदूर.....मेते नहि विदुः.....तदनुप्रयाणलोलाः ॥ ५१ ॥

भैमीविलोकनमहोत्सवसंभ्रमेण

सस्तांशुकैः स्तनभरैर्मृगलोचनानाम् ।

रथ्यान्तरेषु पुनरुक्तसुवर्णकुम्भं

शीतांशुवंशतिलकः स्वपुरं विवेश ॥ ५२ ॥

इति श्रीसांघिविश्वहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
 दमयन्तीपरिणयो नाम षष्ठः सर्गः ।

सप्तमः सर्गः ।

तत्र नैषधमनादृतेन्द्रया भीमराजसुतया सहागतम् ।
 मेनिरे गुणविशेषभाजनं नीतियुक्तमिव विक्रमं प्रजाः ॥ १ ॥
 अन्वहं नवनवैर्गुणान्तरैस्तावुभौ जनितविसयौ मिथः ।
 खेलती(?)कुसुमकार्मुकाविव प्रेमवृद्धिमधिकामवाप्तुः ॥ २ ॥
 चापयष्टिरिव शुद्धवंशजा सा गुणेन युयुजे यथा यथा ।
 प्रेयसी नरपतेर्दिने दिने नम्रतामुपययौ तथा तथा ॥ ३ ॥
 तं कदाचिदुपगम्य भूभुजं भीमराजसुतया सह स्थितम् ।
 आयतिं हृदि चिराय चिन्तयन्नित्युवाच वचनं सितच्छदः ॥ ४ ॥
 त्वं बृहस्पतिरिवापरः सखे नीतितत्त्वविदुषां पुरःसरः ।
 सौहृदं तु मुखरीकरोति मां तेन किञ्चिदनुशासि ते हितम् ॥ ५ ॥
 वारवामनयनामिवावनीं रागिताः कति न भुञ्जते नृपाः ।
 एक एव निपुणः स गीयते रागिणी भवति यत्र सा पुनः ॥ ६ ॥
 स्वेषु शर्मसु समुज्झितस्पृहाः साधवः परहितानि तन्वते ।
 मूर्ध्नि धारयति केन हेतुना मेदिनीमनुदिनं फणीश्वरः ॥ ७ ॥
 संपदामधिगमाय कौशलं कस्यचिद्भवति भाग्यशालिनः ।
 तादृशः प्रविरलोदयः कृती यस्तु भोक्तुमपि ताश्चिरं क्षमः ॥ ८ ॥

मा स गाः क्षणमपि प्रमादितां दुर्वलेष्वपि नरेन्द्र वैरिषु ।
 ते हि मत्सरवशंवदीकृताः कैतवेन किल जेतुमीशते ॥ ९ ॥
 संपदां समुदयाय भूयसे बीजतां व्रजति रञ्जनं विशाम् ।
 तेन तत्र सततं कृतोद्यमः श्रेयसां भवति भाजनं नृपः ॥ १० ॥
 देहिनां सुकृतिनां न दुर्लभाः स्वर्णदीपरिसरेषु केलयः ।
 त्वादृशेन सुहृदा तु संगतिर्मद्विना जगति केन लभ्यते ॥ ११ ॥
 यद्भवेन्न विषयस्तपस्विनां यज्वनां च यदतीव दूरतः ।
 प्रीतये मम न तत्पदं विधेर्यत्र नास्ति भवता समागमः ॥ १२ ॥
 किं तु भीरुदयतेऽनुजीविनां स्वं नियोगमधिगम्य तिष्ठताम् ।
 तेन वोढुमहमम्बुजोद्भवं गन्तुमुत्सुक इवासि संप्रति ॥ १३ ॥
 तत्र तत्र सुरसिद्धचारणैर्गार्थिमानममलं यशस्तव ।
 मामकं किमपि नोदयिष्यति त्वद्वियोगजनितं मनोज्वरम् ॥ १४ ॥
 इत्युदीर्य कृतमौनबन्धनं वाग्भिरेनमर्भिनन्द्य नैषधः ।
 दोर्युगेण परिष्वजे स स्वं निर्जगाम तदनुज्ञया खगः ॥ १५ ॥
 निर्गते सुहृदि खिन्नमानसं तं विनोदयितुमुत्सुकादिव ।
 व्यञ्जयन्निजगुणानृतस्तदा प्रादुरास सुरभेरनन्तरः ॥ १६ ॥
 वीक्ष्य चण्डकिरणस्य रश्मिभिः शुष्यतः क्षितिरुहो निजाश्रयान् ।
 शंकृतेन बहुलेन झल्लिका मुक्तकण्ठमरुदन्मुहुर्मुहुः ॥ १७ ॥
 चञ्चरीकर्परिसंनिवेशितैः स्वैः प्रसूननिकरैर्निरन्तरा ।
 पाटली विगलितच्छदावलिर्नीललोहितमधारयद्वपुः ॥ १८ ॥
 मद्भयाद्बहिरलब्धसंश्रयं शैत्यमत्र किल वासरे स्थितम् ।
 इत्यवाप्य किमु रोषमूष्मणा गर्भवेश्म रजनीषु जग्रसे ॥ १९ ॥
 शङ्कमान इव तिग्मदीधितेर्दुःसहेन महसा परामवम् ।
 नोद्भार तरसा नवाङ्कुरं पाटलिश्च्युतपुरातनच्छदः ॥ २० ॥
 वासरे विरतिभाजि मल्लिका किञ्चिदुच्छसितकुञ्जलानना ।
 सुसमातपमयादिव स्मरं शंकृतैर्मधुलिहामबोधयत् ॥ २१ ॥

खेदविन्दुनिवहैर्द्विधौदितैरुष्मणः प्रणयिनश्च संनिधेः ।
 आर्द्रतां न विजहौ मृगीदृशामङ्गकेषु घनसारकर्दमः ॥ २२ ॥
 अङ्गना इव वियोगविकृवाः खिद्यमानकमलाननश्रियः ।
 भेजिरे भवनदीर्घिकास्तदा तानवं नवनवं दिने दिने ॥ २३ ॥
 वल्लभैः सह विहारयोग्यतां सुभ्रुवां समुपगन्तुमुत्सुकाः ।
 दीर्घिकाश्चपलमीनराजयो जज्ञिरे तनुतराम्बुसंपदः ॥ २४ ॥
 तत्र धर्मसमये विगाढतां याति दुःसहदिनेशरोचिषि ।
 भीमराजसुतया सहाभवत्पार्थिवोऽम्भसि विहर्तुमुत्सुकः ॥ २५ ॥
 नैषधोऽथ जलकेलिकौतुकाद्भूषणैस्तदुचितैः प्रसाधितः ।
 निम्नगामनतिदूरवार्तिनीं कांचिदच्छसलिलां जगाम सः ॥ २६ ॥
 दर्शयन्त्य इव नूतनोदयं सर्गमन्यमबलामयं विधेः ।
 भीमराजतनयापुरोगमास्तं प्रयान्तमनुजग्मुर्जनाः ॥ २७ ॥
 प्राप्तसैनिकवृतां विदूरतस्तीरयोरुपवनैर्मनोरमाम् ।
 सैकतेषु मणिहर्म्यगर्भितामाससाद सरितं नरेश्वरः ॥ २८ ॥
 अम्बुकेलिरकरोद्यथा यथा मन्दतां वपुषि तापसंपदः ।
 वृद्धिरेव समभूतथा तथा सुभ्रुवां मनसि मन्मथोष्मणः ॥ २९ ॥
 श्लिष्टसूक्ष्मवसनेषु निर्भरं वीचिभिर्विगलितांशुकेषु च ।
 व्यक्तकान्तिषु न किंचिदन्तरं योषितां स्तनतटेष्वलक्ष्यत ॥ ३० ॥
 अम्बुकेलिभिरपास्तभूषणाः क्षालिताञ्जनतयारुणेक्षणाः ।
 रेजिरे विलुलितालकाः स्त्रियो मानवृद्धिविधुरीकृता इव ॥ ३१ ॥
 कर्णधारतरुणीभिरास्थितं नौविशेषमधिरुद्ध कौतुकात् ।
 अन्यभू(अन्वभूत)प्रणयिनीसखः प्रभुस्तत्र वारिणि विहारसंभ्रमम् ३२
 वीक्ष्य वीक्ष्य परितस्तरङ्गिणीरामणीयकमनल्पकौतुकः ।
 अन्तरम्बु मणिमण्डपे स्थितः प्रेयसीमिदमिदं जगाद सः ॥ ३३ ॥
 भूयोभूयस्तिग्ममानोर्मयूखैस्तापोत्सेकं दुःसहं प्राप्य खिन्नाः ।
 छायादम्भादम्बु नादेयमेतद्गहन्तेऽमी तीरजाः क्षमारुहोऽपि ॥ ३४ ॥

एतासां तव परिवारसुन्दरीणां सौरभ्यं श्रसितसमुद्भवं पिबन्तः ।
रोलम्बाः कमलवने नवावतारं वैरस्यं शशिमुखि निर्भरं भजन्ते ॥ ३५ ॥

आसां विहाररमसेन परिप्लवनां
वामभ्रुवां स्तनतटेषु विचूर्णितोर्मिः ।

एषा सरित्तव विलोकनमङ्गलाय
लाजानिवोत्क्षिपति सुन्दरि वारिबिन्दून् ॥ ३६ ॥

आरादसन्नासनकूजत्पृथुकण्ठं
चक्रद्वन्द्वं चञ्चुपुटन्यस्तविसाग्रम् ।

लक्ष्म्या लेशेनानुसरत्यत्र तवेदं
गाढाश्लेषात्रोटितहारं स्तनयुग्मम् ॥ ३७ ॥

गतिं त्वदीयामवलोक्य मुग्धे विलज्जमाना इव राजहंसाः ।
संबाधमम्भो मदिरेक्षणाभिर्विहाय दूरं तरसा प्रयान्ति ॥ ३८ ॥

मणितानुकारचतुराणि पत्रिणां विरुतानि तीरतरुनीडशायिनाम् ।
समुदीरयत्यविरला कपोलयोः पुलकावलिः सुमुखि वारयोषिताम् ॥ ३९ ॥

तरङ्गवातेन विकीर्यमाणैरम्भःपृष्ठद्विर्मुषितार्कतापाः ।

अध्यास्य वानीरनिकुञ्जगर्भं वैदर्भिं कूजन्ति शकुन्तयोषाः ॥ ४० ॥
गगनैकदेशमयमास्थितश्चिरं स्थिरदृष्टिरम्भसि निमज्ज्य सत्वरः ।

तव सुभ्रु लोचनविलासतस्करं शफरं मुखेन दधदुत्थितः खगः ॥ ४१ ॥
इयमिह गलदङ्गरागदृश्यं करजपदं स्तनयोस्तिरोदधाना ।

प्रविशति पयसि स्वकण्ठ(दग्ने) प्रतरणनैपुणशालिनीव बाला ॥ ४२ ॥
वसुसंपदा नियतमत्र विक्रियां तमसः परोऽपि पुरुषः प्रपद्यते ।

अरविन्दबन्धुरपि बन्धुराङ्गि यद्वहतीव गाढमरविन्दमंशुभिः ॥ ४३ ॥

आपिञ्जरोभयतटा मृगलोचनाना-

मङ्गच्युतेन धनकुङ्कुमकर्दमेन ।

जम्बूरसेन कनकीकृतकूलभागां

जम्बूनदीमनुकरोति तरङ्गिणीनाम् ॥ ४४ ॥

मध्ये व्योम्नः क्रीडतश्चण्डभानोर्भासा विश्वं(विष्वङ्)मूर्छितेषु च्छदेषु ।
 छायां दीर्घां मण्डलीकृत्य मूलं संरक्षन्ति क्षमारुहस्तीरजाताः ॥ ४५ ॥
 प्रतिपदमुपदिश्यमानमार्गः क्षितितिलकः प्रतिहारपालिकाभिः ।
 मणिमयमपहाय केलिहर्म्यं व्यहरत वारिणि भीमजासहायः ॥ ४६ ॥
 अथ मण्डलबन्धनाभिरामं परिवव्रुः परितः प्रभुं मृगाक्ष्यः ।
 स च मध्यगतो रराज तासां परिवेषान्तरमास्थितः शशीव ॥ ४७ ॥
 श्लथांशुके वीचिविघट्टनेन वक्षोजयुग्मे परिणद्धरागम् ।
 भैमी मुहुस्तोयलवाभिषेकैर्यमीलयन्नेत्रयुगं नलस्य ॥ ४८ ॥
 परस्परं कुङ्कुमवारिसेचनैर्न केवलं तन्मिथुनं शरीरयोः ।
 अमोघपातैः कुसुमेषुसायकैः पुपोष रोषं (तोषं) निबिडं हृदोरपि ॥ ४९ ॥
 अथ भास्वति कुङ्कुमारुणाभे चरमक्षमाधरचूडचुम्बिबिम्बे ।
 अधिरुद्ध नलः प्रतीरहर्म्यं कृतनेपथ्यविधिः पुरं प्रतस्थे ॥ ५० ॥
 अतीत्य सर्वावृत्तीनुपेतया दिने दिने प्रौढतरानुरागया ।
 अरंस्त सोऽत्यर्थमनन्यपूर्वया मुवा विदर्भेन्द्रमुवा च नैषधः ॥ ५१ ॥

आज्ञामप्रतिघातिनीमनुदिनं द्वीपेषु ससखपि

प्राज्यं राज्यमनभ्रशीतकिरणज्योत्स्नावदातं यशः ।

वैदर्भ्या सह विभ्रमं त्रिजग[ती] यूनां मदोच्छेदिनं

पश्यन्नन्तरसूयया कलुषतां भेजे कलिनैषधे ॥ ५२ ॥

पुरंदरपुरःसरेष्वपि सुरेष्वपास्यादरं

स्वयंवरमहोत्सवे तमवृणोद्यदा भीमजा ।

ततः प्रभृति निर्भरं स हि बभार तस्मिन्नुषं

परोन्नतिषु मत्सरः सहज एव पापात्मनाम् ॥ ५३ ॥

इति श्रीसांघिविप्रहिकमहापात्रश्रीकृष्णानन्दकृतौ सहृदयानन्दे महाकाव्ये
 नलचरिते निदाघवर्णनो नाम सप्तमः सर्गः ।

अष्टमः सर्गः ।

सहस्राक्षमुखैर्देवैर्निषिद्धोऽपि सहस्रधा ।

पुपोष नैषधे रोषं कलिः कलुषिताशयः ॥ १ ॥

अथ तस्यापकाराय निकारं हृदि चिन्तयन् ।
 समाधिव्याजमास्थाय किञ्चिन्मीलितलोचनः ॥ २ ॥
 दग्धस्थाणुरिव श्यामः कृष्णाजिनपरिच्छदः ।
 प्राप्तः शरीरसंबन्धं साक्षादिव तमोगुणः ॥ ३ ॥
 ज्वालाः क्रोधानलस्येव हृदयान्निर्गता बहिः ।
 पद्मकिञ्जल्कपिङ्गाभाः शिरसा धारयज्जटाः ॥ ४ ॥
 सहायं द्वापरं कृत्वा कलिस्तापसवेषधृक् ।
 भ्रातरं निषधेन्द्रस्य प्रपेदे पुष्करं नृपम् ॥ ५ ॥ (कालापक्रम)
 इयेष सफलां कर्तुं स तेनैव निजां रुषम् ।
 आमयो वैरबन्धश्च कुलजः किल दारुणः ॥ ६ ॥
 यथाविधि तमभ्यर्च्य पुष्करश्छद्मतापसम् ।
 निषण्णमासने वाक्यं विनयादिदमब्रवीत् ॥ ७ ॥
 अवैमि पूतमात्मानं दर्शनानुग्रहात्तव ।
 न खल्वक्षीणपापानां त्वादृशैः सह संगतिः ॥ ८ ॥
 भगवन्कृतकृत्योऽसि त्वत्पादपरिचर्यया ।
 तथापि श्रेयसे किञ्चिन्नियोगं प्रार्थयामि ते ॥ ९ ॥
 भूयः प्रणम्य शिरसा रचिताञ्जलिबन्धनः ।
 स मुनेः पुरतस्तस्थौ विनयो मूर्तिमानिव ॥ १० ॥
 दन्तांशुच्छद्मनान्तःस्थं हर्षमुन्मीलयन्निव ।
 पुनः प्रत्यभिनन्द्यैनमाशिषेदमुदाहरत् ॥ ११ ॥
 इमां विश्वंभरां देवीं चतुरम्भोधिमेखलाम् ।
 अनन्यशासनं शाधि मत्प्रसादेन मा चिरम् ॥ १२ ॥
 तव सिंहासनस्थस्य पादपीठं दिने दिने ।
 नीराजयन्तु राजानश्चूडामणिमरीचिभिः ॥ १३ ॥
 अधर्मणमिवावर्णस्तावद्दूषयतीव माम् ।
 त्वद्भक्तेः सदृशीं लक्ष्मीं यावन्नावर्जयामि ताम् ॥ १४ ॥

किं तु दोर्दण्डदर्पेण निर्जित्य पृथिवीभुजः ।
 भुनक्ति पृथिवीं कृत्स्नामेक एवाद्य नैषधः ॥ १५ ॥
 नक्षत्राणीव तिग्मांशोः क्षत्राण्येतस्य तेजसा ।
 अन्तरेण रणारम्भं निश्चिनुष्वात्मवैभवम् ॥ १६ ॥
 निर्जित्य मदुपायेन निरपायेन नैषधम् ।
 दुरासदां समासाद्य श्रियं श्रेयान्कुले भव ॥ १७ ॥
 पुरा पुरारिमाराध्य प्रसादाभिमुखं ततः ।
 विद्याक्षहृदयं नाम मया लब्ध्वा गृहाण ताम् ॥ १८ ॥
 तदक्षहृदयं नाम विद्धि संपादनं श्रियः ।
 विदित्वैतेन दीव्यन्तः संसेव्यन्ते स्वयं श्रिया ॥ १९ ॥
 मादृशानां प्रसादस्य नास्ति पुष्कर दुस्तरम् ।
 तथापि पौरुषं किञ्चिद्राजलक्ष्मीरपेक्षते ॥ २० ॥
 इत्युदीर्याभवन्मौनी मुनिवेषाश्रितः कलिः ।
 पुष्करस्तु प्रणम्यैनमिदमूचे कृताञ्जलिः ॥ २१ ॥
 भगवन्भागधेयानि फलबन्धोन्मुखानि मे ।
 त्वादृशस्तपसां राशेः प्रसादो यदभून्मयि ॥ २२ ॥
 यन्मे स्फुरति कार्येऽस्मिन्स्तदार्येणावधार्यताम् ।
 नापैति सहसा बुद्धिर्गहना नीतिवर्त्मनः ॥ २३ ॥
 क्षेमं नाक्षविनोदेन निषधेन्द्रस्य वञ्चनम् ।
 मृणालेन मदान्धस्य सिन्धुरस्येव बन्धनम् ॥ २४ ॥
 धुरि च्छागो महोक्षस्य बालिशेन नियोजितः ।
 नैव क्षमेत तां वोढुं केवलं क्षीयते स्वयम् ॥ २५ ॥
 फणीन्द्रस्य फणारत्नं मांसमास्यस्थितं हरेः ।
 साम्राज्यं निषधेन्द्रस्य को जिहीर्षति कैतवात् ॥ २६ ॥
 मादृशः कैतवेनापि नैषधं यदि जेष्यति ।
 तदात्येष्यति दर्पेण मृगेन्द्रं मृगवञ्चकः ॥ २७ ॥

माद्यन्तः पक्षलमेन संप्राप्य पदमुन्नतम् ।
 क्षुद्राः क्षिप्रं विनश्यन्ति प्रावृषीव पिपीलिकाः ॥ २८ ॥
 साहसे वर्तमानस्य विपदः स्युः पदे पदे ।
 सदृशं चेष्टमानस्य स्वयं लक्ष्मीः प्रसीदति ॥ २९ ॥
 समारभेत यो वैरं वैरशून्ये बलीयसि ।
 सुखसुप्तं स पारीन्द्रं पादाघातैः प्रबोधयेत् ॥ ३० ॥
 सिद्धिदैववराधीना कर्मणां तत्र कः प्रभुः ।
 पश्यन्नप्यसतां मार्गं पुरुषस्त्वेति वाच्यताम् ॥ ३१ ॥
 इति निष्पौरुषोन्मेषं प्रेक्षमाणः स पुष्करम् ।
 कलिः कलितसंरोधः प्रत्यवोचदिदं वचः ॥ ३२ ॥
 नीत्याचक्षुष्मतां याति दृष्ट्वान्धः सरणिं सताम् ।
 नीयमानोऽपि बुद्धान्धः संमुह्यति पदे पदे ॥ ३३ ॥
 साध्या श्रीः साधनं क्रीडा सिद्ध्यै च प्रतिभूरहम् ।
 तथापि तव कातर्यमाश्चर्यं वितनोति मे ॥ ३४ ॥
 राजन्यापसदाः केचिद्भवन्ति युधि भीरवः ।
 स्वयं प्राप्तां श्रियं भोक्तुं भीरुरेको भवान्भुवि ॥ ३५ ॥
 इत्थमुत्साहशून्येऽपि श्रीस्त्वयि प्रणयोन्मुखी ।
 वधूर्बद्धानुरागेव क्लीबे यास्यति हास्यताम् ॥ ३६ ॥
 अपि तेजस्विनां तेजो वर्धते नोद्यमं विना ।
 आरूढस्योदयं शैलं रवेः प्रसरति प्रभा ॥ ३७ ॥
 स्वीकारे मत्प्रसादस्य दुर्लभस्य जगत्रये ।
 कुतर्कैर्मत्सरीभूय मौर्ख्यमाविष्कृतं त्वया ॥ ३८ ॥
 मम तोषश्च रोषश्च संकल्पे कल्पभूरुहः ।
 सद्य एव फलं धत्ते न कामं(कालं) क्षेमुमीश्वरः ॥ ३९ ॥
 अदश्चराचरं विश्वं विनिवर्तयितुं क्षमाम् ।
 विद्धि मां देवतां कांचिन्नाहं साधारणो मुनिः ॥ ४० ॥

रत्नानामिव पाथोधिं गुणानामाकरं परम् ।
 अपथे नैषधं नेतुं मद्धिना कस्य साहसम् ॥ ४१ ॥
 धीराः कीरा इवास्त्रायं शृण्वन्ति च पठन्ति च ।
 संमुह्यन्ति मया क्लिष्टास्तदादिष्टानुवर्तने ॥ ४२ ॥
 शृण्वन्तोऽपि न शृण्वन्ति हितमुक्तं हितैषिभिः ।
 पश्यन्तोऽपि न पश्यन्ति मयाविष्टाः स्थितिं सताम् ॥ ४३ ॥
 अहं हृदयमाविश्य निषधानामधीशितुः ।
 तथा संमोहयिष्यामि यथा स्यात्त्वद्वशंवदः ॥ ४४ ॥
 महान्तोऽपि पराधीनाः श्रेयसः स्युः पराङ्मुखाः ।
 आलानं स्वस्य बन्धाय स्वयमर्पयति द्विपः ॥ ४५ ॥
 तवाभिशरणौत्सुक्यात्प्रहिता बिजयश्रिया ।
 दूतिकेवाक्षशारीयं चरिष्यति गृहे गृहे ॥ ४६ ॥
 निरुद्धा ताडिताप्येषा तावद्ववति न स्थिरा ।
 सा त्वदीयं करं प्राप्य यावन्नायाति निर्वृतिम् ॥ ४७ ॥
 सुहृन्मे द्वापरो नाम कृशानोरिव मारुतः ।
 अक्षानेतानधिष्ठाय श्रेयस्ते साधयिष्यति ॥ ४८ ॥
 इति व्याहृत्य सहसा रूपं कलिरदर्शयत् ।
 असंस्पृष्टमहीपृष्ठो निरुन्मेषनिमेषदक् ॥ ४९ ॥
 तं प्रणम्य कलिं साक्षादक्षांश्चादाय पुष्करः ।
 प्रतस्थे निषधेन्द्रस्य मन्दिरं देवनोत्सुकः ॥ ५० ॥
 लुठतां पादयोर्मूले निर्जितानां महीमुजाम् ।
 उपदाः प्रतिगृह्णन्तं दृगन्तक्षेपलीलया ॥ ५१ ॥
 बन्दिभिर्गीयमानासु निजकीर्तिप्रशस्तिषु ।
 किञ्चिन्मीलितपक्ष्मालिं नम्रीकृतमुखाम्बुजम् ॥ ५२ ॥
 परस्परं जिगीषद्विर्विद्वद्विर्वादकेलिषु ।
 संदेहग्रन्थिभेदाय प्रार्थितावसरं मुहुः ॥ ५३ ॥

युधि प्रत्यर्थिवीराणां प्रापितानां सुरालयम् ।
 सचिवैरुपनीतेषु सुतेषु सदयेक्षणम् ॥ ५४ ॥
 विध्वस्तविविधाबाधैः पौरैर्जानपदैरपि ।
 उपश्लोक्तचारित्रं त्रिदशैरिव वासवम् ॥ ५५ ॥
 सेवावसरमासाद्य दौवारिकनिवेदितः ।
 अध्यासीनं सभासन्न नलं प्रैक्षत पुष्करः ॥ ५६ ॥

(कुलकम्)

स्मरतोऽपि कलेराज्ञां प्रसादक्रोधगर्भिताम् ।
 आतन्त्रतोऽपि निकृतिं पुष्करस्य समुद्यमः ॥ ५७ ॥
 अपि प्राप्योन्नतिं दूरादभ्याशे निषधेशितुः ।
 तरङ्ग इव पाथोधेर्वलोद्देशे व्यशीर्यत ॥ ५८ ॥
 प्रणम्य चरणौ मूर्ध्ना निषधेन्द्रस्य पुष्करः ।
 उपाहरतु पाणिभ्यां शारीं रत्नविनिर्मिताम् ॥ ५९ ॥
 दृष्टिर्निषधराजस्य रत्नसारीमवाप्य ताम् ।
 वागुरामिव सारङ्गी चलितुं नाभवत्प्रभुः ॥ ६० ॥
 इदमन्तरमासाद्य कलिराविश्य नैषधम् ।
 निन्ये विधेयतां सद्यः सादीवारुह्य वाजिनम् ॥ ६१ ॥
 कलिनात्मनिविष्टेन निरस्तविनयाङ्कुशः ।
 अपथे गन्तुमारेभे मदेनेव करी नलः ॥ ६२ ॥
 वार्षिकेणाम्बुपूरेण कासार इव नैषधः ।
 संदूषिताशयस्तेन प्रसादं सहजं जहौ ॥ ६३ ॥
 प्रभामिव सहस्रांशोश्चरमः पृथिवीश्वरः ।
 निश्चर्कष कलिस्तस्य बुद्धिं नैसर्गिकीमपि ॥ ६४ ॥
 अर्थव्यापार्यकार्येषु सचिवानुचितान्नलः ।
 देवनायोद्यमं चक्रे पुष्करेण समं रहः ॥ ६५ ॥
 पारं यान्तीव नौरवाक्कीरं प्रति नमस्वता ।
 कलिना पुष्करं निन्ये जयश्रीनैषधोन्मुखी ॥ ६६ ॥

भैमी च देहयष्टिश्च शून्या भूषणसंपदा ।
 द्वे परं समशिष्येतां निषधेन्द्रस्य दीव्यतः ॥ ६७ ॥
 करेणुरिव बद्धैव वारिगर्भे भृशाकुला ।
 हृतो द्यूतेन राजर्षिर्निवासं पुष्करेऽकरोत् ॥ ६८ ॥
 दोर्दण्डलीलया लक्ष्मीं प्रत्याहर्तुमपि क्षमः ।
 नैषधः समयाकाङ्क्षी न चक्रे विक्रमोदयम् ॥ ६९ ॥
 पुष्करेण जितामूर्वीं खजं मूर्ध्नश्च्युतामिव ।
 पञ्चामपि न संस्पृष्टमुत्सेहे निषधेश्वरः ॥ ७० ॥
 भुवं पुष्करसात्कृत्वा प्रतस्थे काननं नलः ।
 न रज्यति मनः प्रायः सतां परपरिग्रहे ॥ ७१ ॥
 अद्य निश्चीयतेऽस्माभिर्व्रीडाशून्यं विधेर्मनः ।
 यदेष निषधेन्द्रस्य पदेऽर्पयति पुष्करम् ॥ ७२ ॥
 गुणानां स्पृहणीयत्वं भजतेऽद्य त्रिपर्ययम् ।
 यदस्यैते समेत्यापि न स्थिरां कुर्वते श्रियम् ॥ ७३ ॥
 योषित्प्रोषितनाथेव जीवनं वोज्झिता तनुः ।
 तैस्तैरङ्गैः समग्रापि नगरी नाद्य शोभते ॥ ७४ ॥
 नितरामापद्धि नः.....कष्टं द्राघीयसायुषा ।
 यदद्य निषधेन्द्रस्य विरहोऽपि सहिष्यते ॥ ७५ ॥
 समभ्युन्नतदण्डेऽपि न्यस्यन्ति पुष्करे पदम् ।
 धरित्री सह तेनैव भृशं भङ्गमुपैष्यति ॥ ७६ ॥
 प्रत्यग्रा मालतीमाला शुनः कण्ठ इवार्पिता ।
 श्रीरियं निषधेन्द्रस्य पुष्करे शोच्यतां गता ॥ ७७ ॥
 नलस्य निर्जितारातेर्युधि द्यूते पराजयः ।
 जनस्य लङ्घिताम्भोधेर्गोष्पदे मज्जनोद्यमः ॥ ७८ ॥
 यस्य बाहुतरुच्छायां जगदाश्रित्य जीवति ।
 स कथं श्रयतु च्छायां कानने कस्यचित्तरोः ॥ ७९ ॥

मृगतत्वमपि मृत्यं न तत्र तत्र वनान्तरे ।

अमणं यत्र यत्रास्य सुलभं स्यादुपासनम् ॥ ८० ॥

इत्थं वाचः सचिवनिवहैर्विक्रवैरुच्यमानाः

श्रावंश्रावं सह दयितया निर्गतः सौधमध्यात् ।

पौरस्त्रीणां नयनगलितैर्निर्मरं बाष्पबाणं

धारासारैः शमितरजसं राजमार्गं स भेजे ॥ ८१ ॥

इति श्रीसाधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते निषधेन्द्रवनगमनो नामाष्टमः सर्गः ।

नवमः सर्गः ।

ततः समृद्धश्रियमप्यपास्य वनं प्रयास्यन्न शुचं स लेभे ।

दैवादुपेतास्वविशेषवृत्ति सतां हि संपत्सु विपत्सु चेतः ॥ १ ॥

तथोन्नतां स्वां पदवीं विहाय वनप्रवेशाय निबद्धरागम् ।

दिनस्य लक्ष्मीरिव तिग्मभानुं विदर्भजा नैषधमन्वयासीत् ॥ २ ॥

अमुञ्चतां तौ मणिभूषणानि नैसर्गिकी श्रीस्तु न तौ मुमोच ।

नोपाधिमन्विच्छति यस्तु बाह्यं प्रेम्णां स एव प्रथिमा समग्रः ॥ ३ ॥

निवार्यमाणोऽप्यनुजीविलोकः सिषेविषुः प्रागिव तं प्रपेदे ।

गुणातिरेकेण वशीकृतानां विपर्ययं याति न जातु चेतः ॥ ४ ॥

राजोचितं वेषमपास्य कृत्स्नमादित्समानौ वनवासयोग्यम् ।

तौ दंपती वीक्षितुमक्षमेव दृष्टिर्जनस्याश्रुभिरावृतासीत् ॥ ५ ॥

नीराज्यते यद्विकचांशुपूरैः किरीटरत्नैर्नमतां नृपाणाम् ।

रथ्यारजोभिः परुषीकृतं तत्तवाङ्घ्रियुग्मं तनुते शुचं नः ॥ ६ ॥

अद्य प्रसादः कुलदेवतानां विपर्ययं कस्य कृते प्रयाति ।

स्पृशन्ति मोघत्वमलब्धपूर्वमाशंसितान्यद्य कथं द्विजानाम् ॥ ७ ॥

मनीषिणां दैवविदां वचःसु विपद्यसे संप्रति संप्रतीतः ।

विलक्षतां विभ्रति लक्षितानि शुभाशुभानामपि लक्षणानि ॥ ८ ॥

पुण्यक्रियाणां परिणामभाञ्जि फलानि नो काङ्क्षति कोऽद्य हर्तुम् ।
 अनन्यभाजोऽपि जनानपास्य त्वं नाथ येनाद्य वनं प्रयासि ॥ ९ ॥
 त्वत्पाणिना पालनलालनानामन्तः स्मरन्तः परिहीनदानाः ।
 विषादमेते विनिवेदयन्ति विघूर्णमानैर्नयनैर्गजेन्द्राः ॥ १० ॥
 उदीर्णकर्णाः परिमुक्तशप्पाः क्षितिं खुराग्रेण मुहुर्लिखन्तः ।
 प्रत्याह्वयन्तीव वनं प्रयान्तं हेषास्वनैस्त्वां निषधेन्द्र वाहाः ॥ ११ ॥
 प्रतिष्ठमानं वनवासहेतोस्त्वां वीक्षितुं पौरजनैः समेतैः ।
 आकीर्यमाणाप्यभितः पुरीयं शून्येव नाथ प्रतिभासते नः ॥ १२ ॥
 कथं त्वमप्यस्य निसर्गजातं वात्सल्यमस्मासु निराकरोषि ।
 अस्मानिहोत्सृज्य वनं प्रयान्तमन्वेषि यन्निष्करुणं नरेन्द्रम् ॥ १३ ॥
 तथा तथा कुण्ठय कण्टकानामग्राणि तीक्ष्णानि वनस्थलि त्वम् ।
 त्वयि भ्रमन्तीं निषधेन्द्रपत्नीं यथा यथा न व्यथयन्ति तानि ॥ १४ ॥
 नूनं पुनः पास्यसि नाथ नस्त्वं न दीयतेऽद्यापि हि तेऽनुभावः ।
 प्रायोऽंशुमानस्तमुदेति भूयः क्षीणोऽपि वृद्धिं लभते सुधांशुः ॥ १५ ॥
 इत्थं गिरः पौरजनैः समेतैर्बाष्पोद्गमव्याकुलमुच्यमानाः ।
 यथाभितापाय तयोर्बभूवुरभूत्तथा नाध्वपरिश्रमोऽपि ॥ १६ ॥
 आश्वास्य सम्यग्वचनैरुदारैरुदग्रशोकान्विनिवर्त्य पौरान् ।
 स प्रान्तरं प्राप समं महिष्या रविश्च मध्यं नभसः प्रपेदे ॥ १७ ॥
 रवेः करैस्तापजुषां जनानां तापापनोदाय न मेऽस्ति शक्तिः ।
 इतीव लज्जाविधुरा तरूणां छाया भृशं संकुचिता बभूव ॥ १८ ॥
 अन्तःपुरस्था निषधेन्द्रपत्नी न प्रागियं मा सकृदप्यपश्यत् ।
 इतीव जातानुशयो विवस्वान्मैमीं बबाधेऽभ्यधिकं मयूखैः ॥ १९ ॥
 यतो यतश्चण्डरुचिर्मयूखैस्तताप गात्राणि नरेश्वरस्य ।
 ततस्ततः खेदवशंवदापि चकार भैमी करमातपत्रम् ॥ २० ॥
 उन्मीलयन्तीषु निसर्गरागं विदर्भजायाश्चरणाङ्गुलीषु ।
 पथि प्रमृष्टापि भृशं रजोभिरलक्तकश्रीः पुनराविरासीत् ॥ २१ ॥

ततो रवेरातपसंभृतैस्तौ घर्मोदबिन्दुस्तवकैश्चिताङ्गौ ।
 परस्परं वीक्ष्य निकामखिन्नौ निषेदतुः कापि निकुञ्जगर्भे ॥ २२ ॥
 स तत्र भैमीमतिमात्रखिन्नां प्रकामदुर्गामटवीं च वीक्ष्य ।
 तां प्रापयिष्यन्नगरीं विदर्भामिदं वभाषे वचनं नरेन्द्रः ॥ २३ ॥
 शरीरयष्टिर्भवती च नूनमालम्बनं मे हतजीवितस्य ।
 तयोस्तु दुःखानुभवाय योग्या पूर्वैव शातोदरि न द्वितीया ॥ २४ ॥
 उपस्थिता दुःखपरम्परा मां चिरेण सेवावसरं निरूप्य ।
 अद्यापि चेन्मामनुवर्तसे त्वं बाधिष्यते रोषवतीव सा त्वाम् ॥ २५ ॥
 वैदर्भिर्दूर्वाङ्कुरदुर्गमासु पञ्चां भ्रमन्ती विपिनस्थलीषु ।
 त्वं मा कृथाः काननदेवतानां बाष्पाम्बुमोक्षे प्रथमोपदेशम् ॥ २६ ॥
 कृतं श्रिया साधु मयानुविष्टा यन्मां परित्यज्य तदैव याता ।
 वने वने मामनुवर्तमाना त्वं सिद्यसे सुन्दरि कस्य हेतोः ॥ २७ ॥
 जातासि वैदर्भि तदैव शोच्या यदावृणोर्मां त्रिदशानपास्य ।
 कल्पद्रुमेभ्यो विमुखी लतेव समाश्रिता तीरतरुन्मलवन्त्याः ॥ २८ ॥
 वपुस्तवेदं वनवासकष्टैः शिरीषपुष्पं च रवेर्मयूखैः ।
 भृशं परिक्लेशयतोर्विधातुरलक्षि चेतः करुणादरिद्रम् ॥ २९ ॥
 तनुस्तवेयं रुचिरा विधातुः स्त्रीसृष्टिशिल्पं सफलिकरोतु ।
 इत्थं पुनः क्लेशविशेषयोगाच्चिरार्जितं तस्य यशः क्षिणोति ॥ ३० ॥
 चित्रार्पितेभ्योऽपि बिभेषि पूर्व वनेचरेभ्यो दमयन्ति येभ्यः ।
 तैरेव सार्धं विहरिष्यसि त्वं कथं पुलिन्दीव वनस्थलीषु ॥ ३१ ॥
 सोपानपङ्क्तिष्वपि खेदिनी या मदंसविन्यस्तभुजं प्रयासि ।
 सा त्वं कथं मार्गरुधां गिरीणामुलङ्घनायोद्यममातनोषि ॥ ३२ ॥
 कुतूहलादङ्गनमल्लिकानामुच्छिद्य पुष्पाण्यपि सिद्यते यः ।
 फलं च मूलं च वनेषु हर्तुं स एव पाणिः क्षमतां कथं ते ॥ ३३ ॥
 वनस्थलीयं मृगयाविहारे सहस्रकृत्वः परिशीलिता मे ।
 निरूपितं यत्न मया पुरासीन्नष्टेकमप्यत्र पदं तदस्ति ॥ ३४ ॥

पुरश्चकोराक्षि विलोकय त्वं य एष दीर्घः सरलश्च पन्थाः ।
 सिप्रातरङ्गैः परिरभ्यमाणां पुण्यामवन्तीमयमभ्युपैति ॥ ३५ ॥
 तस्यां महाकालकृतास्पदस्य देहार्धतां शूलभृतः प्रपन्नाम् ।
 आराध्य गौरीं ब्रज दक्षिणाशां दिदृक्षसे चेद्विरिमृक्षवन्तम् ॥ ३६ ॥
 खर्वीकृतं कुम्भसमुद्भवेन विलङ्घ्य रेवाप्रभवं नगेन्द्रम् ।
 विगाह्य वैदर्भिं पयः पयोण्यास्त्वमुष्णमध्वश्रमजं जहीहि ॥ ३७ ॥
 ततः प्रिये नातिदवीयसीषु कचित्कचित्काननगर्भितासु ।
 स्थलीषु नेत्रातिथितां नयस्व खुराग्रचिह्नानि तुरंगमाणाम् ॥ ३८ ॥
 विषाणिनश्छिन्नविषाणकोणाः शिखण्डिनः खण्डितपुच्छभागाः ।
 गोत्रे वराहाः कलितव्रणाश्च यास्यन्ति ते लोचनगोचरत्वम् ॥ ३९ ॥
 भित्त्वापि सत्त्वान्यविमुच्य वेगं स्कन्धे निमग्नानवनीरुहाणाम् ।
 शिलीमुखान्काञ्चनचित्रपुङ्खान्वीक्षस्व मुग्धे मुखमुन्नमय्य ॥ ४० ॥
 पुङ्खेषु तेषां कनकद्रवेण न्यस्ताक्षरं नाम तवाग्रजस्य ।
 निवर्तयन्ती वरवर्णिनि त्वं नेदीयसीं विद्धि पुरीं विदर्भाम् ॥ ४१ ॥
 ततस्तनूकृत्य मनोभितापं पुरीं प्रयान्त्याः कतिचित्पदानि ।
 अभ्यर्णमायास्यति कर्णयोस्ते मञ्जीरशिञ्जामधुरो निनादः ॥ ४२ ॥
 जिज्ञासमाना प्रभवं तदीयं व्यापारयन्ती नयने समन्तात् ।
 स्वच्छन्दकूजत्कलहंसमालां सरोवरां द्रक्ष्यसि सुश्रु तापीम् ॥ ४३ ॥
 तस्याश्च तीरादविदूर एव तपस्विनामाश्रमसंनिवेशः ।
 संपर्कमासाद्य परस्परं ये स्वं पावनत्वं परिवर्धयन्ति ॥ ४४ ॥
 तानभ्युपेत्य प्रयतान्प्रयत्नात्तपोधनानां प्रणिपत्य पादान् ।
 प्रत्यर्चिता तैः कतिचिद्दिनानि चिरं पथः क्लान्तिमपाकुरुष्व ॥ ४५ ॥
 त्वां वीक्ष्य वैदर्भिं विशुद्धवृत्तां तपस्विनस्ते करुणोपपन्नाः ।
 संप्रापयिष्यन्ति पुरीं विदर्भां दोर्भ्यां पितुस्ते परिरक्ष्यमाणाम् ॥ ४६ ॥
 अहं तु तीर्थेषु विशुद्धदेहः प्रसाद्य दैवं विपरीतवृत्ति ।
 कालान्तरे नातिविलम्बभाजि भूयः प्रपत्स्ये भवतीं श्रियं च ॥ ४७ ॥

तैस्तैर्गुणैः संवरणाधृतेन त्वत्प्रेमसूत्रेण विकृष्यमाणम् ।
 दूरस्थितस्यापि विधेर्वशान्मे मनस्तु मुग्धाक्षि न मोक्ष्यति त्वाम् ॥ ४८ ॥
 इत्थं नरेन्द्रस्य गिरो निशम्य निजाङ्घ्रिमूले विनिवेशिताक्षी ।
 बाष्पांशुभिः क्षिन्नकपोलपाली विदर्भजा प्राञ्जलिरित्यवादीत् ॥ ४९ ॥
 धिगास्तु मां वेत्सि नरेन्द्र यस्यास्त्वत्तोऽपि गाढं प्रणयं शरीरे ।
 इत्थं न चेदिच्छसि कस्य हेतोर्गृहेषु भीमस्य निवासनं मे ॥ ५० ॥
 अयि त्वदाज्ञापरिमोक्षजन्मा धुनोतु मामेष नवापवादः ।
 एकाकिनः काननमाश्रितस्य नाराधनं ते परिमोक्षुमीशे ॥ ५१ ॥
 पुरार्जितानां बत दुष्कृतानां सुदुष्करं नाम न किञ्चिदस्ति ।
 वक्ता त्वमासीर्वचसां यदेषामाकर्णयन्ती हतजीविताहम् ॥ ५२ ॥
 इति ब्रुवाणैव नरेन्द्रपत्नी विलुप्तसंज्ञा निपपात भूमौ ।
 ततो गिरः शुश्रुबिरे समन्तात्कृपावतीनां वनदेवतानाम् ॥ ५३ ॥
 नूनं जनः स्वां मतिमुज्जहाति क्लेशातिभारैरपि पीड्यमानः ।
 र्वसद्वनान्तेषु यतस्त्वमीश भैमीवियोगे कृतसाहसोऽसि ॥ ५४ ॥
 नव्यो नृपश्रीपरिमोगमङ्गस्ततोऽप्यसह्यो वनवासखेदः ।
 तत्रापि चेद्वा भविता वियोगः सोऽयं क्षते क्षाररजोनिपातः ॥ ५५ ॥
 त्वया विना नैषध भीमजेयं कथं प्रपद्येत पुरीं विदर्भाम् ।
 न चन्द्रिका चन्द्रमसं विहाय विहायसि द्योतितुमुत्सहेत ॥ ५६ ॥
 स्वदेहयष्टेरुपलालनार्थं कथं नु संत्यक्ष्यति भीमजा त्वाम् ।
 को नाम शुक्तेः परिरक्षणाय चिन्तामणिं पादगतं जहाति ॥ ५७ ॥
 विपद्रुतं त्वामपहाय भैमी कथं विदर्भा पुरमभ्युपैतु ।
 कैश्मीरमुत्सृज्य निदाघतप्तं छायां तरोः किं शफरी प्रयाति ॥ ५८ ॥
 त्वया नराधीश निराकृतापि न मुञ्चतीयं चरणान्तिकं ते ।
 श्रीखण्डभूमीधरमन्तरेण क्व दृश्यतेऽन्यत्र पटीरवल्ली ॥ ५९ ॥

तदेषु मासद्वचनेषु राजन्ननादरो भूत्सविधेऽस्त्विदं ते ।
 विलोकनेनापि परस्परस्य शोकोर्मयो वां मसृणीभवन्तु ॥ ६० ॥
 ततो नलः स्वांशुकपल्लवेन संवीज्य बाष्पाम्बुतरज्जिताक्षः ।
 क्रमेण संज्ञामुपजग्मुर्षीं तामारोपयन्नङ्ग इदं बभाषे ॥ ६१ ॥
 असह्यमप्यत्र मया यदुक्तं त्वं विद्धि वैदर्भि न मे तदागः ।
 इयं तव क्लेशपरम्परैवं व्यधत्त मौखर्यमिदं त्वदीयम् ॥ ६२ ॥
 जहासि चेन्नाभिनिवेशमित्थं प्रतिश्रुतं चण्डि तदीप्सितं ते ।
 स्वप्नेऽपि नौवाभवितुं प्रभुर्मे भीरु त्वदिच्छापारिपन्थिभावः ॥ ६३ ॥
 कुलानुरागिण्यपि राजलक्ष्मीर्निष्कासिता निष्करुणेन येन ।
 शठः कथं नाम विधिः स एव मैदन्तकस्थां विसहिष्यते त्वाम् ॥ ६४ ॥
 तथापि निर्बन्धवती यदि त्वं मनोरथस्ते सफलस्तदास्तु ।
 अकाण्डचण्डानलनिर्विशेषाः प्रत्यर्थिनः स्युर्यदि नान्तरायाः ॥ ६५ ॥
 इत्थं नलस्तामनुशास्य बालामस्ताचलं याति दिनाधिनाथे ।
 आसाद्य शीतं गिरिनिर्झराम्बु दिनान्तसंध्यां विधिवद्व्यधत्त ॥ ६६ ॥
 गुञ्जास्रजः कण्ठतटीजुषोऽपि संगोपयन्ती शबराङ्गनानाम् ।
 विजृम्भयन्ती पिशिताशनानामस्रभ्रमं वारिषु निर्मलेषु ॥ ६७ ॥
 निकृन्ततीवोन्मदसारसानां शिरांसि कासारतटाश्रितानाम् ।
 विचूर्णयन्तीव शुकावलीनां चञ्चूः कुलायद्रुमसंमुखीनाम् ॥ ६८ ॥
 शृङ्गारयन्तीव मतङ्गजानां मुखानि सिन्दूरजोभरेण ।
 पाण्डुच्छदानामिव पल्लवौघमुल्लासयन्तीव महीरुहाणाम् ॥ ६९ ॥
 प्रसूयमानेव जवाप्रसूनैः संवर्धमानेव मुखैः कपीनाम् ।
 बालप्रवालप्रतिमल्लरोचिर्दिनान्तसंध्या जगतीमरुद्ध ॥ ७० ॥

(कालापकम्)

कुञ्जेभ्यः शतशो निपत्य पृषतैराच्छन्नमूर्वीतलं
 संध्यासु प्रसृतारुणाभ्रमुडुभिः किर्मीरितं व्योम च ।

काले तत्र दिनक्षपाविरहिते तुल्यामवस्थां गतं
वैदुर्भ्या सह नेत्रयोर्विषयतां निन्ये विशामीश्वरः ॥ ७१ ॥

अथ समजनि संध्या भिद्यमाना तमिस्रै-
र्दरपरिणतजम्बूराजिनीलारुणश्रीः ।

अविरलमुदयद्भिस्तारकाचक्रवालैः

सपदि गगनलक्ष्मीश्चित्रितेवोललास ॥ ७२ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते वनपरिभ्रमणो नाम नवमः सर्गः ।

दशमः सर्गः ।

अत्रान्तरे घनतमालनिकुञ्जलीनै-

र्निष्पीड्यमानमवलोक्य नभस्तमोभिः ।

प्राग्वासनावशतया वनवासखेदं

विस्मृत्य संभ्रमवतीदमुवाच भैमी ॥ १ ॥

सख्यः कथं कथमहो शशिदीर्घिकाभि-

र्निःसारयन्ति मम केलिनिकेतनानि ।

एतानि कोकिलकदम्बमलीमसानि

लुम्पन्तु लोचनपथं परितस्तमांसि ॥ २ ॥

संपादयन्त्वशुरुधूपपरम्पराभिः

क्रीडागृहाण्यसितकाण्डपटावृतानि ।

किं चाम्बरे मणिमयाभरणांशुजालै-

रुज्जुम्भितैर्विरचयन्तु वितानलक्ष्मीम् ॥ ३ ॥

आच्छादयन्तु रजसा घनसारजेन

केलीसरःपरिसरं रमसा वयस्याः ।

अस्मिन्मविष्यति यथा शिशिरावदातै-

श्चन्द्रांशुभिः परिचयः पुनरुच्यमानः ॥ ४ ॥

सिञ्चन्तु चन्दनरसैरनुधूपवासं

रङ्गाङ्गनानि परितः परिचारयोषाः ।

संगीतमङ्गलविधेरवतारणाय

सज्जीभवन्तु तरसा निपुणास्तरुण्यः ॥ ५ ॥

इत्थं दिनान्तविधिषु त्वरितां विलोक्य

प्रासादभाजमिव तत्र नरेन्द्रपत्नीम् ।

अर्चिर्मिषात्तत इतः स्फुरदोषधीनां

शोकानलं वनभुवः प्रथयां बभूवुः ॥ ६ ॥

इन्दुस्ततोऽन्धतमसाम्बुनिधौ निमग्नं

विष्वक्कैः प्रसृमरैर्जगदुज्जहार ।

भैम्यास्तथा भ्रमसुदीर्णमपाचिकीर्षु-

स्तां नैषधश्च गिरमित्थमुदाजहार ॥ ७ ॥

नैसर्गिकं मनसि भैमि निधेहि धैर्य-

मित्थं प्रलापविधुरा पुनरेव मा मूः ।

आरोपितं श्रुतिपथे विपदाकुलानां

मर्माणि कृन्तति सुखं हि पुरानुभूतम् ॥ ८ ॥

आमोदसंपदिव चन्दनपादपस्य

शाखाकरैर्दिनकृतः परिपीतसारम् ।

त्वां देवि दुःखनिवहैरमितप्यमानां

नाद्यापि मुञ्चति कथं ननु वासनेयम् ॥ ९ ॥

अन्तर्दधत्स्फुरदसारकुरङ्गलक्ष्म

विम्बं विधोः स्फुरति वारिणि निर्झरेऽस्मिन् ।

मध्ये निवेशितकुरङ्गमदाम्बु मुग्धे

ज्योतीरसाश्म रचितं ननु भाजनं ते ॥ १० ॥

श्वेतीकृता सितरुचः किरणैरदूरे

संदृश्यते शिखरिणः शिखरस्थलीयम् ।

सायंतनैर्विचकिलैः परितः प्रकीर्णा

नैषा प्रिये नवसुधा तव चन्द्रशाला ॥ ११ ॥

एताः पुलिन्दवनिताः प्रतिजातिपल्ली-

राखेटकप्रणयिभिर्दयितैर्नियुक्ताः ।

वीक्ष्य क्षणं समुचितं परिकर्मणस्ते

प्राप्ताः ससंभ्रमपदं न पुनर्वयस्याः ॥ १२ ॥

संगीतसद्मसु विभावितरागभेदं

नोद्गीयते सरभसं तव गीतिकाभिः ।

एष ध्वनिस्तु तलिनोदरि कीचकानां

संमूर्छितः श्रवणयोरुपकण्ठमेति ॥ १३ ॥

आकीर्यते सुमनसां विपिनोद्भवाना-

मामोद एष मदिराक्षि समीरणेन ।

आलीजनैस्तव निषिद्धमधुव्रतानां

क्रीडागृहाङ्गनमुवां न तु मलिकानाम् ॥ १४ ॥

इत्थं वचोभिरसकृत्प्रतिपाद्यमानै-

र्भैमी प्रबोधमुपलभ्य न किञ्चिदूचे ।

सा केवलं किसलयैर्मृदुलैस्तारुणा-

मातस्तरे वसुमतीं शयनाय राज्ञः ॥ १५ ॥

आपूर्य गर्जितभरेण निकुञ्जगर्भा-

नाविर्भवत्यभिमृगं क्षुधिते तरक्षौ ।

सत्त्वं किमेतदिति भीमजयाभिपृष्टः

प्रत्युत्तरार्पणविधौ नृपतिर्जडोऽभूत् ॥ १६ ॥

कुर्वत्सु भैरवरवात्तथ फेरवेषु

प्रादुर्भवत्सु च पुनः पिशिताशनेषु ।

कर्णौ च लोचनयुगं च विदर्भजायाः

सव्याजमाशु रुरुधे नृपतिः कराभ्याम् ॥ १७ ॥

निद्राविघूर्णितदृशः परिमण्डलानि

देहैर्विधाय परिपुञ्जितपश्चिमाधे ।

सौहित्यसंभृतमुदः सुषुपुः स्थलीषु

रोमन्थमन्थरचलद्वदनाः कुरङ्गाः ॥ १८ ॥

आलोक्य तन्मिथुनमास्थितदौर्मनस्यं

निश्चित्य निष्फलमिव स्वगुणप्रकर्षम् ।

अर्धोपमुक्तमधुभिर्मधुपैः सहैव

शोफालिकाः सपदि भूमितले निपेतुः ॥ १९ ॥

वाचालिताः प्रति मुहुर्वयसां विरौवैः

स्वद्योतराजरुचिभिः कलितप्रदीपाः ।

तस्मिन्वने प्रतिभये रजनीमशेषा-

मारक्षकत्वमनयोरभजन्निकुङ्गाः ॥ २० ॥

शून्यं वनोदरमिदं वनितासहायः

क्ष्मावल्लभोऽयमिह नाभ्युचितस्य सेवा ।

इत्थं विचिन्तनपरेव दृशोर्नलस्य

निद्रा निशि क्षणमपि प्रणयं न भेजे ॥ २१ ॥

क्लान्तासि काननभुवः परिलङ्घ्य भैमि

नेत्रे निमीलय मुहूर्तमुपैतु निद्रा ।

वेत्सि त्वमेव निषधेश्वर यत्किलैषा

त्वामेव पूर्वमुपसर्पति मां न जातु ॥ २२ ॥

इत्थं तयोः किसलयास्तरणेऽनुवेल-

मभ्यर्थनं विदधतोरितरेतरस्य ।

दीर्घं प्रजागरमुदीक्षितुमक्षमेव

द्रागेव सा परिणतिं रजनी जगाम ॥ २३ ॥

अत्रान्तरे किसलयास्तरणं विहाय

प्रत्यूषकृत्यमखिलं विधिवद्विधाय ।

क्षोणीपतिर्विमनसं वनवासखेदै-

र्भैमीं विनोदयितुमित्थमुदाजहार ॥ २४ ॥

आलोकमण्डलनिरस्तधनान्धकारं
 दिक्चक्रवालमवलोक्य पतत्रिणोऽमी ।
 स्वेच्छाविहारतरलाः परितः प्रयातुं
 गच्छन्ति कूजितमिषेण कुलायवृक्षात् ॥ २५ ॥
 खिन्नानि रात्रिमखिलां विरहज्वरेण
 प्रातः परस्परविलोकनलालसानि ।
 एतानि चक्रमिथुनानि बिसाङ्कुराग्रं
 नास्वादयन्ति न पिबन्ति च निर्झराम्भः ॥ २६ ॥
 एतानि सुन्दरि तुषारपृषन्ति भान्ति
 भानोः करैरभिनवैररुणीकृतानि ।
 गुञ्जाधियाङ्गुलिमुखं विनिवेश्य येषु
 वैलक्ष्यमाशु कलयन्ति पुलिन्दयोषाः ॥ २७ ॥
 एतेऽधिरुह्य शिखराणि महीरुहाणां
 बालातपग्रहणलोलधियो मयूराः ।
 प्रालेयबिन्दुजटिलान्परिवर्त्य कण्ठां-
 श्चञ्चुपुटैर्विरलयन्ति कलापभारान् ॥ २८ ॥
 बालातपे बलितपृष्ठमितः कपीनां
 कण्डूयनं विदधतामितरेतरस्य ।
 लाङ्गुलयष्टिभिरधः परिलम्बिताभि-
 रेताः प्ररोहजटिला इव भान्ति शाखाः ॥ २९ ॥
 पानाय निर्झरजलान्यशनाय काले
 मूलानि कान्यपि फलानि च पादपानाम् ।
 पत्राणि तल्पविषये दिवसावसाने
 तौ दंपती जगृहतुर्विपिनोदरेषु ॥ ३० ॥
 इत्थं तयोर्विदधतोरितरेतरस्य
 संभावनैः शिथिलितादशुचोः क्रमेण ।

जग्मुर्दिनानि कतिचित्कुपितः कलिस्तु
नैतावतापि परिपूर्णमनोरथोऽभूत् ॥ ३१ ॥
शून्यं तडागमिव तोयसमुद्गमेन
वन्ध्यं महिरुहमिव प्रसवोदयेन ।
खं मत्सरं कलिरनर्थकमेव मेने
भैमीसखे चरति राजनि काननेऽपि ॥ ३२ ॥
स द्वापरेण सुहृदा सह मन्त्रयित्वा
भेजे विहङ्गतनुमञ्चितहेमपक्षम् ।
तस्यानुरूपमपरोऽपि वपुः प्रपेदे
सख्यं हि तुल्यचरितेषु चिरानुबन्धि ॥ ३३ ॥
तौ पत्रिणौ मरकतेन कृतोत्तमाङ्गौ
काश्मीरजासुपरिकल्पितकण्ठभागौ ।
मुक्ताप्रवालमणिनिर्मितपृष्ठपक्षौ
स्निग्धेन्द्रनीलशकलाङ्कितपुच्छगुच्छौ ॥ ३४ ॥
चञ्चूपुटं च कुरुविन्दमयं दधानौ
शेषं वपुः कनककर्बुरितं वहन्तौ ।
संचेरतुस्तरुषु लोचनगोचरेषु
विश्लेषणाय रसिकौ मिथुनस्य तस्य ॥ ३५ ॥
निष्पन्दलोचनमुदञ्चितकर्णशुक्ति
स्तोकावलीढनवपल्लवगर्भितास्यम् ।
तस्थुर्निकुञ्जगहनेषु परिप्लवाङ्ग-
माकर्ण्य केलिरसितानि तयोः कुरङ्गाः ॥ ३६ ॥
कौतूहलाद्विहरतोरनयोर्विधूय
वेगातिरेकजनितं मरुतोऽपि दर्पम् ।
पक्षप्रभाभिरभितः परिजृम्भिताभि-
राविर्बभूव गगने सुरकार्मुकश्रीः ॥ ३७ ॥

उत्पत्य दूरमसकृत्परितो दिनेशं
 लक्ष्यं विधाय मणिचित्रपतत्रकान्त्या ।
 यद्विम्बमाविरभवत्तदुदीक्ष्य मेने
 व्योमाङ्गनं सपरिवेषमिव क्षितीशः ॥ ३८ ॥
 आलोक्य रत्नखचितौ सविधे शकुन्तौ
 कौतूहलोत्तरलिता महिषी नलस्य ।
 नीवारमुष्टिमवकीर्य तयोः पुरस्ता-
 दासीदपास्तहृदया विषयान्तरेभ्यः ॥ ३९ ॥
 आपातमात्ररुचिरं परिणामभीमं
 पत्रिच्छलाद्विरचित बडिशद्वयं तत् ।
 धाता प्रसार्य करुणाविमुखः क्षणेन
 क्षोणीपतेर्नयनमीनयुगं जहार ॥ ४० ॥
 उत्पश्यतः स्वगयुगं पृथिवीश्वरस्य
 वामं विलोचनमधः स्फुरितं व्यधत् ।
 उत्पत्स्यमानमशुभं च शुभं च नूनं
 दैवं निवेदयति पुण्यविशेषभाजाम् ॥ ४१ ॥
 आप्तेन काञ्चनमयेन विहंगमेन
 संपादिताभिलषितार्थविशेषकेण ।
 मायामये मणिविहंगयुगे च तस्मिन्-
 श्वेतस्तयोरजनि सान्द्रतरानुरागम् ॥ ४२ ॥
 आदर्शयोर्विधुतयोः प्रतिबिम्बितस्य
 भानोः प्रभाव्यतिकराविव चञ्चलाङ्गौ ।
 व्योम्नि दुमेषु सविधेषु मुहुश्चरन्तौ
 तौ न ग्रहीतुमवनीतिलकः शशाक ॥ ४३ ॥
 कुत्रापि हस्तविषयत्वमिव प्रपन्ना-
 वन्यत्र किञ्चिदिव दूरमुपेयिवांसौ ।

तौ निन्यतुर्वसुमतीतिलकं सदारं

वन्यान्तरान्यपरिभावितसंचराणि ॥ ४४ ॥

इत्थं प्रतार्य नृपतिं च विदर्भजां च

संपन्नकल्पमवधारयतोः स्वमर्थम् ।

एकस्तयोर्बलभिदः ककुभं प्रपेदे

प्राचेतसीं दिशमगादपरः पतन्त्री ॥ ४५ ॥

अथ मणिमयपत्रे पक्षिणि न्यस्तनेत्रा

कियदपि दमयन्ती दूरमुलङ्घ्य खिन्ना ।

क्वचिदपि तरुमूले विश्रमार्थं निषण्णा

दयितमनवलोक्य प्राप संभ्रान्तिमन्तः ॥ ४६ ॥

तस्मिन्मायाविहंगे नयनविषयतः क्षिप्रमन्तर्दधाने

वैदर्भीजीवितेशस्तदनुगमनजं खेदमाशङ्क्य मोघम् ।

विष्वग्व्यापार्य नेत्रद्वयमथ सविधे प्रेयसीं तामपश्य-

न्मेने चिन्तानिमग्नः सपदि निजवपुर्जीवितेनैव शून्यम् ॥ ४७ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते दमयन्तीविप्रलम्भो नाम दशमः सर्गः ।

एकादशः सर्गः ।

अथ सा पथि खेदनिःसहा दमयन्ती चलितुं न चक्षमे ।

प्रियमीक्षितुमिच्छती परं प्रजिघायाशु दृशं दिशो दश ॥ १ ॥

अधुनैव समेष्यति प्रभो(भुः) मणिचित्रं परिगृह्य पत्रिणम् ।

स हि मद्विरहेण दुःसहं क्षणमात्रं मनुते समाशतम् ॥ २ ॥

इति तत्र नरेन्द्रनन्दिनी हृदि निश्चित्य भृशं न विव्यथे ।

न विवेद तथातिनिष्ठुरं परिणामं हतधातुरात्मनि ॥ ३ ॥

निषधाधिपतिस्तु सत्वरं परितः प्रेरितदृष्टिराकुलः ।

परिमार्गयितुं प्रचक्रमे वनराजीषु नरेन्द्रनन्दिनीम् ॥ ४ ॥

किमियं पुरतः प्रयाति मे शकुनेस्तस्य विलोकनेच्छया ।

अथवा स्तनभारपीडिता नितरां पृष्ठत एव तिष्ठति ॥ ५ ॥

यदि वा परिगृह्य तं खगं कचन क्रीडति मत्प्रतीक्षया ।
 इति चेतसि चिन्तयंश्चिरं न विनिश्चेतुममूढलं नलः ॥ ६ ॥
 गगने चरतः पतत्रिणः स्पृहया यद्वयितामहारयम् ।
 किमतोऽप्यधिकं प्रथिष्यते हतभाग्यस्य नलस्य दुर्यशः ॥ ७ ॥
 क नु तां विचिनोमि शाखिनां विटपैर्दृष्टिपथोऽपि मे हतः ।
 पदपङ्क्तिरपीह नेक्ष्यते तृणगूढासु वनान्तभूमिषु ॥ ८ ॥
 इह केन पथाहमागतः क पुनः संप्रति गन्तुमुत्सुकः ।
 इति वेदितुमप्यकोविदः कथमेनां मृगये मृगेक्षणाम् ॥ ९ ॥
 मृगयापरिशीलिनोऽप्यलं यदि संमोहवतीह मे मतिः ।
 वनवर्त्मनि तत्कथं नु सा विनिवृत्त्योऽजमागमिष्यति ॥ १० ॥
 पशवः प्रतिवक्तुमक्षमास्तरवोऽमी सुतरामचेतनाः ।
 कथयिष्यति हन्त कोऽत्र मे पदवीं तां दयिता यया ययौ ॥ ११ ॥
 इह चेत्परिपालयामि तामपथज्ञा कथमेष्यति स्वयम् ।
 यदि यामि यदृच्छया कचित्कथमेषा नयनातिथिर्भवेत् ॥ १२ ॥
 इति तत्र वनोदरे नलः प्रबलश्वासविधूसराधरः ।
 सुचिरं परिचिन्तयन्नपि प्रतिपेदे न विधेयनिश्चयम् ॥ १३ ॥
 अथ निर्झरशीकरस्पृशा पवमानेन मृदूकृतश्रमा ।
 अवलम्ब्य लता शनैः शनैर्विचरन्तीदमुवाच भीमजा ॥ १४ ॥
 परिगृह्य पतत्रिणावुभौ त्वमसीति प्रतिपन्नमेव मे ।
 अनयोः कथमेकमप्यहो दमयन्त्यै ननु न प्रयच्छसि ॥ १५ ॥
 पुर एव नरेन्द्र दृश्यसे विनिगूढार्धवपुर्लतान्तरे ।
 इह दृग्विषये स्थितोऽपि मे प्रतिवाचं न कथं प्रयच्छसि ॥ १६ ॥
 अलमेभिरकाण्डकौतुकैस्तरुमूलेऽत्र निषीद नैषध ।
 चरणौ पथि खेदनिःसहौ तव संवाहयितुं समुत्सहे ॥ १७ ॥
 रजसा परिधूसरीकृतं तुहिनेनेव वपुः सुधानिधेः ।
 परिमार्ष्टुमनाः शनैः प्रभो वदनं तावकमेष मे करः ॥ १८ ॥

रविरम्बरमध्यमाश्रितः कमशस्ते बलितक्लमं वपुः ।
 इदमम्बु गृहाण शीतलं नलिनीपत्रपुटे मया हृतम् ॥ १९ ॥
 अधिकुञ्जमिदं शिलातलं शिशिरं निर्झरवारिशीकरैः ।
 इह ते श्रमशान्तये मया शयनीयं नवपल्लवैः कृतम् ॥ २० ॥
 परिहासकुतूहलेन मां यतसे त्रासयितुं कियच्चिरम् ।
 ननु वञ्चनयानया कथं दयिता सा सभया भविष्यति ॥ २१ ॥
 यदि वान्यवधूचितं भयं नृपते त्वन्महिषीमपि स्पृशेत् ।
 अवधारय लोकवीर तद्भविता तेन विलज्जसेऽत्र कः ॥ २२ ॥
 इति तत्र गिरः पदेपदे निगदन्ती विपिनं विगाढ्य तत् ।
 क्वचिदप्यविलोक्य बल्लभं दमयन्ती विललाप विक्लवा ॥ २३ ॥
 विपिने चरतोः पतन्निणोरपराधः कतमः कृतो मया ।
 यदिमौ नितरां प्रतार्य मां दयितं मे तिरयांवभूवतुः ॥ २४ ॥
 अपि सप्तसमुद्रमुद्रिता वसुधा यस्य भुजेन रक्षिता ।
 वनवाससखीमपि प्रियां स कथं रक्षितुमक्षमायते ॥ २५ ॥
 कृतवानसि नाथ सांप्रतं हतभाग्यामिह मां यदत्यजः ।
 असवस्तु नितान्तनिष्कृपाः प्रतिमुञ्चन्ति न मामकं वपुः ॥ २६ ॥
 महतीह विपन्मयेऽम्बुधौ तरिरासीत्त्वदुपासनैव मे ।
 विधिनाद्य वियोजिता तया विनिमग्नास्मि वने निराश्रया ॥ २७ ॥
 इह मां त्वदधीनजीवितां कथमुत्सृज्य गतोऽसि नैषध ।
 करुणापि पणीकृता ध्रुवं नृपलक्ष्मीरिव दीव्यता त्वया ॥ २८ ॥
 अपि वीक्षितुमक्षमा परैस्त्वदभिज्ञैव पुरा विदर्भजा ।
 फणिना त्वगिव त्वयोज्झिता शिशुनाप्यद्य परामविष्यते ॥ २९ ॥
 इह धन्यतमा परं मही क्वचिदास्ते सहितैव या त्वया ।
 भवता रहिता दमस्वसा नृपलक्ष्मीश्च गताद्य शोच्यताम् ॥ ३० ॥
 वसुधे विदधामि तेऽञ्जलिं न सपत्नीति रुषं कुरुष्व मे ।
 कथय प्रभुरङ्घ्रिमुद्रया भवतीं यत्र तनोत्यलंकृताम् ॥ ३१ ॥

अविषह्यविपाककजृम्भितं दमयन्त्या किल दुष्कृतं कृतम् ।
 अपि काननवासविक्लवं दयितं सा परिहाय जीवति ॥ ३२ ॥
 अयि पाणिग्रहणेन मां प्रियां गमयित्वा सुखिनीषु मुख्यताम् ।
 कथमाशु तपस्विनीष्वपि प्रथमोदाहरणत्वमानयः ॥ ३३ ॥
 सुकृतं दुरितं च भूपते मम लोकोत्तरमेव दृश्यते ।
 यदहं दयिता तवाभवं परिमुक्ता च वने यतस्त्वया ॥ ३४ ॥
 हृदयं मम निर्ममे विधिः कुलिशेनेति मया विनिश्चितम् ।
 यदिदं शतधा न भिद्यते दयित त्वद्विरहाम्नितापितम् ॥ ३५ ॥
 परलोकजुषोऽपि बलमाननुगच्छन्ति कुलोद्भवाः स्त्रियः ।
 हृदयेश्वरमन्तिके स्थितं महतेऽन्या कतमा विहास्यति ॥ ३६ ॥
 मम पाणिपरिग्रहः परं समभूते विपदां निबन्धनम् ।
 ग्रसते खलु सिंहिकासुतस्तपनं दर्शतिथेः समागमे ॥ ३७ ॥
तेजसा.....खलु तिग्मदीधितिः ।
 चरमाद्रिदरीमिवाद्य मां कथमासाद्य गतोऽस्यदृश्यताम् ॥ ३८ ॥
 अथ सा नयनाम्बुवीचिभिः प्रसृताभिर्विनिगूढसंचरा ।
 पुनरेव नरेन्द्रनन्दिनी परितस्तद्विचचार काननम् ॥ ३९ ॥
 इतरेतरयुद्धसंभ्रमैर्महिषैः कापि विकर्दितक्षितिः ।
 विटपैरवनीरूढां कचिद्भजभग्नैः प्रतिरुद्धपद्धतिः ॥ ४० ॥
 असमग्रविशीर्णफेरवं जठरेणाजगरेण कुत्रचित् ।
 क्षुधितेन तरक्षुणा कचित्प्रसभं क्रान्तकुरङ्गशावकम् ॥ ४१ ॥
 क्षुभितर्क्षमुखोज्झितैरपां पृषतैः कापि विकीर्णकुञ्जटिः ।
 दवपावकधूममण्डलैः कचिदाविष्कृतमेघडम्बरम् ॥ ४२ ॥
 मृगराजचपेटताडितैः करिभिः कापि विमुक्तचीत्कृतिः ।
 धरणीविवरार्धनिर्गतैः फणिनिर्मोकचयैश्चितं पदम् ॥ ४३ ॥
 इति तत्र भयंकरे वने न भयं प्राप भृशं विदर्भजा ।
 हृदये नवशोकविक्लवे नहि भावान्तरमर्पयेत्पदम् ॥ ४४ ॥

अनिशं प्रियदर्शनेच्छया विचरन्तीं परिखेदिनीमपि ।
 सदया इव विश्रमाय तां रुरुधुः काननवीरुधः कचित् ॥ ४५ ॥
 कृतकेशचयग्रहा कचित्कचिदाकृष्टनिचोलपल्लवा ।
 क्व च दुर्ललितस्तनान्तरा कुटिलैः काननकुञ्जकण्टकैः ॥ ४६ ॥
 पृषतीभिरिवोपशिक्षिता वनराजीश्वरितुं निरन्तराः ।
 भ्रमितुं धरणीभृतां दरीर्भुजगानामिव शिष्यतां गता ॥ ४७ ॥
 अवगाहितुमद्रिनिम्नगाः शफरीणामिव सख्यमाश्रिता ।
 जलदाम्बुहिमातपग्रहे प्रतिपन्नेव लतासु बन्धुताम् ॥ ४८ ॥
 फणिभिश्चरणाग्रपीडनादधिगुल्फं वलयत्वमागतैः ।
 प्रतिमुक्तपदाङ्गदैव सा विलपन्ती व्यचरत्कचित्कचित् ॥ ४९ ॥
 अथ भीमसुतां शठो विधिर्विचरन्तीं विपिने यदृच्छया ।
 महताजगरेण कुत्रचिन्नतिरुद्धे पथि संन्ययोजयत् ॥ ५० ॥
 द्रवतामपसार्य वेधसा कठिनत्वं यमुनेव लम्बिता ।
 नभसः स्खलितेव कालिका तनुरेतस्य तया व्यलोक्यत ॥ ५१ ॥
 अतिदीर्घतया वनेचरैरसमग्रेक्षितभोगवैभवम् ।
 महिषौघविषाणतामितैः सुदृढैरप्यकृतव्रता कचित् ॥ ५२ ॥
रधिपृष्ठमाचितं रचितं सेतुमिवासितोपलैः ।
 समुपाश्रितपार्श्वमित्तिकं शयनागारधिया करेणुभिः ॥ ५३ ॥
 उदरे दरभिन्नकञ्चुके परितश्छिद्रसितैर्निरन्तरे ।
 वृकशल्लकिजम्बुकैश्चिरं सकुटुम्बैर्गमितं निवासताम् ॥ ५४ ॥
 अवलोकयति स्म केवलं पृथुदीर्घाङ्गमुखं विदर्भजा ।
 भुजगत्वममुष्य सा पुनर्न विवेदान्तिकमप्युपागता ॥ ५५ ॥
 विधिना निधनाय देहिनां विहितं यन्त्रमिवातिदारुणम् ।
 सहसा यमसद्भयायिनां विवृतं द्वारमिवार्गलोज्झितम् ॥ ५६ ॥
 विगलद्गूरलान्धकारितं पवमानग्रहणाय जृम्भितम् ।
 अवनीधरकंदरभ्रमा दमयन्ती प्रविवेश तन्मुखम् ॥ ५७ ॥

अथ मृगयुभिरेकः काव्यमानः कुरङ्गः

प्रतिपदमनुयद्विस्त्रासितः सारमेयैः ।

इषुविहतविशीर्णैः शोणितैः कीर्णवर्त्मा

पृथुनि वदनरन्ध्रे प्राविशत्पन्नगस्य ॥ ५८ ॥

तदनु शोणितबिन्दुभिरङ्कितामनुसृताः सरणिं हरिणस्य ते ।

कलितकर्णशराः सशरासनाः सरभसं शबराः शतशोऽभ्ययुः ॥ ५९ ॥

हा नाथ कुत्र गतवानसि मां विहाय

भूयः करिष्यसि कदा नयनोत्सवं मे ।

इत्थं गिरः प्रतिपदं प्रतिपादयन्ती

भैमी चचार भुजगस्य मुखान्तरेऽपि ॥ ६० ॥

समन्ताद्भ्राम्यन्ती पृथुलमुरगस्यास्यविवरं

न यावद्वैदर्भी समभजत कण्ठान्तिकमपि ।

किराताः पीनत्वादविचलतनुं तावदपि तं

द्विधा मध्ये चक्रुस्तरुमिव निशातैः परशुभिः ॥ ६१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते
दमयन्तीविलापो नामैकादशः सर्गः ।

द्वादशः सर्गः ।

तदनु ते भुजगस्य मुखे स्थितां किमपि लक्ष्यतनुं सहजश्रिया ।

प्रतनुनीलघनान्तरचारिणीं ददृशुरिन्दुकलामिव सुन्दरीम् ॥ १ ॥

समपकृष्य ततस्तलिनोदरीं गरलदाहवशाद्गतचेतनाम् ।

व्यपगतासुमिव प्रतिपद्य तां मृगयवोऽपि विषादमुपाययुः ॥ २ ॥

शिशिरनिर्झरशीकरसेचनैः प्रतिमुहुर्विहितैरपि संभ्रमात् ।

चिरतरं रचितैरपि यत्नतः शिखिशिखण्डकदम्बकवीजनैः ॥ ३ ॥

अपि च मन्त्रपदैर्विषहारिभिः शशिमुखीमनुपागतचेतनाम् ।

समपहाय यथागतमेव ते प्रतिययुर्मृगबन्धनलालसाः ॥ ४ ॥

तदनु कोऽपि तपोनिधिराययौ स्थलमिदं समिदाहरणोत्सुकः ।

अयमलोकत तां पृथिवीपतेः प्रणयिनीं पतितामवनीतले ॥ ५ ॥

यदि परासुरियं वपुषः श्रिया रुचिरया न कथं परिहीयते ।
 श्वसिति वा न कथं यदि निद्रया निविडया परिसुद्रितलोचना ॥ ६ ॥
 वपुरिदं भुवनत्रयमोहनं सुहृदिदं मदनस्य नवं वयः ।
 किमुत घोरतरे विपिनान्तरे निपतितेयमितस्तलिनोदरी ॥ ७ ॥
 यदि तु मोहयितुं यमिनां मनः सुरवधूः प्रहिता हरिणा दिवः ।
 विरहिता ललितैः स्मरविभ्रमैरियमुपैति दशां कथमीदृशीम् ॥ ८ ॥
 अपहृता कुटिलैः क्षणदाचरैस्त्रिदिवतो यदि कापि सुराङ्गना ।
 न खलु तैर्मलिताकृतिरीदृशी व्यपगतासुरपीह विमुच्यते ॥ ९ ॥
 पुररिपोर्नयनार्चिषि भस्मतां गतवतो दयितस्य शुचाकुला ।
 त्रिषु जगत्सु परिभ्रमणश्रमाद्भुवमियं पतिता स्मरवल्लभा ॥ १० ॥
 नहि नहि द्युसदा करुणावशात्पुनरवाप्तवता रुचिरं वपुः ।
 प्रणयिना सह सा भुवनत्रये विहरतीति वदन्ति पुराविदः ॥ ११ ॥
 इति वितर्कशतं परिवर्तयन्नपि न तां स मुनिर्निर्धारयत् ।
 क्रमवशाद्विशदैरथ लक्षणैः किमपि निश्चसितं समभावयत् ॥ १२ ॥
 कृतरुषा कलिना हृतसंपदा तत इतश्चरता विपिनोदरे ।
 विरहितां दयितेन नलेन तां विषधरस्य विषेण विचेतनाम् ॥ १३ ॥
 समधिगम्य समाधिबलान्मुनिर्मनसि खेदमवाप मुहुर्मुहुः ।
 परगतामपि दुःखपरम्परां कृतधियो हि निजामिव मन्वते ॥ १४ ॥
 पुनरेवेक्ष्य तथा पतितां भुवि प्रियतमां महिषीं निषधेशितुः ।
 विधिमपास्तकृपं परिमर्त्यन्मुनिरिदं मनसा समचिन्तयत् ॥ १५ ॥
 विपदि भग्नमवेक्ष्य जनं जनः प्रभुरपि प्रतिकर्तुमनुद्यतः ।
 कुमतिराशु करोति मलीमसं निजकुलं यशसापि समुज्ज्वलम् ॥ १६ ॥
 तपसि राज्यमुखेऽपि समाहिते विविधविघ्नकृतां विनिवारणैः ।
 नृपतयो मुनयश्च परस्परं विनिमयेन भजन्त्युपकारिताम् ॥ १७ ॥
 इति विचिन्त्य मुनिर्नृपतेः प्रियामभिषिषेच जलैरभिमन्त्रितैः ।
 तदनु चेतनया च शुचा च सा युगपदेव बभूव समन्विता ॥ १८ ॥

चरणयोः प्रणतां स विदर्भजां समभिनन्द्य तपोनिधिराशिषा ।
 विगलदस्रुतरङ्गितलोचनामिदमुवाच सुधामधुरं वचः ॥ १९ ॥
 अयि कुरुष्व कृशोदरि मा शुचं विधिरभूत्करुणासुमुखस्त्वयि ।
 विचरतोऽपि वने हि यदृच्छया त्वमसि यन्मम दृक्पथमागता ॥ २० ॥
 त्वमसि यस्य तनूदरि वल्लभा वनमिदं च यथागतवत्यसि ।
 समधिगम्य समाधिबलादिदं मम मनः सुतरां परिदूयते ॥ २१ ॥
 तदिह मेऽस्ति तपश्चिरसंचितं किमपि तेन नलः सुलभोऽस्तु ते ।
 क्षितिमिमां च समुद्धृतकण्टकां समनुशास्तु चिरं मुदितस्त्वया ॥ २२ ॥
 अनुपलब्धपदं विविधैर्भयैः सुलभमूलफलं विमलोदकम् ।
 क्लमभृतां क्लमभेदनमाश्रमं समवलोक्य मामकमग्रतः ॥ २३ ॥
 इह दिनानि कियन्त्यपि विश्रमं विदधतीं भवतीमवनीन्द्रजे ।
 सकरुणैर्मुनिभिः कृतशासनाः परिचरन्तु तपोनिधिकन्यकाः ॥ २४ ॥
 इति मुनेर्वचसापि नृपात्मजा न हृदयं विदधे किल विश्रमे ।
 सुखिनि दुःखिनि वा दयिते दशां तदुचितामनुयान्ति पतिव्रताः ॥ २५ ॥
 अवितथं परिचिन्त्य वचो मुनेर्निजमवेक्ष्य च भाग्यविपर्ययम् ।
 किमपि कन्दलितां दलितां पुनर्निजमनोरथसिद्धिममंस्तु सा ॥ २६ ॥
 अथ मुनिं प्रणिपत्य विदर्भजा विदधती विपिनेषु विगाहनम् ।
 पथिषु यद्यदवैक्षत विक्लवा सपदि तत्तदुपेत्य जगाद सा ॥ २७ ॥
 स्थगयति त्रिदिवं शिखरोन्नतिर्धरणिमावृणुते परिणाहिता ।
 स्पृशति मूलमधोभुवनं ततः किमपि नाविदितं त्रिजगत्सु ते ॥ २८ ॥
 स्थिरतया स्थितिहेतुतया भुवः प्रथितवंशतयोन्नतिमत्तया ।
 अमितसत्त्वतयाप्यनुयासि यं क्षितिधरेन्द्र वद क स नैषधः ॥ २९ ॥
 अपि मनःशिलया घटितं गिरे तव वपुर्विषमं कठिनं च यत् ।
 विफलमेव करिष्यसि तन्मम प्रियतमस्य निवेदनमीप्सितम् ॥ ३० ॥
 यदपि मामवलोक्य गिरेस्तटादिह समागमवत्यसि निम्नगे ।
 तदपि सेत्स्यति मे त्वयि नेप्सितं न खलु वाक्पटुतास्ति जडात्मनाम् ॥ ३१ ॥

गिरितटादिह संप्रति निम्नगे ध्रुवमुपागतवत्यसि मत्कृते ।
 तदपि मे प्रथयिष्यसि न प्रियं प्रकृतिवक्रगते करुणा कुतः ॥ ३२ ॥
 अयि मृगेन्द्र निवेदय मे प्रभु.....
 सपदि वा यदि वा जननान्तरे परिचरामि पुनर्निषधेश्वरम् ॥ ३३ ॥
 हरिण मां दयितं परिपृच्छतीमपि कथं प्रतिवक्षि न किञ्चन ।
 ध्रुवमिमं मृगयत्सु कृतागसं स्मरसि तेन मनः कलुषं तव ॥ ३४ ॥
 जनपदेषु विहृत्य विहंगमानुपगतान्निशि पृच्छत मे पतिम् ।
 यदि न ते कथयन्ति तदाशु तान्विटपतो विनिपातयत द्रुमाः ॥ ३५ ॥
 त्वमनुरागसमृद्धिमिमां परं वहसि कीर मुखे न तु चेतसि ।
 परुषवागपि नोत्सहसे यतः स्फुटमुदन्तमुदीरयितुं प्रभोः ॥ ३६ ॥
 इति प्रलापानसकृद्व्रितन्वती विगाढ्य शैलांश्च वनोदराणि च ।
 दिनावसाने कृतविश्रमं क्वचिद्दर्श सार्थं वणिजां विदर्भजा ॥ ३७ ॥
 जनतां विलोक्य सुचिरेण तत्र सा नयने निवेश्य दयितेक्षणाशया ।
 अविदूर एकतरुमिस्तिरोहिता निषसाद भीमतनयावनीतले ॥ ३८ ॥
 अथास्तसंस्थे मृदुधानि भानौ निरन्तरे तत्र वने निकुञ्जे ।
 अदृष्टपारस्तिमिराम्बुराशिर्वैलामतिक्राम्य समुज्जजृम्भे ॥ ३९ ॥
 आलोकसंपत्तिरुवास तुङ्गे चकार निम्ने पदमन्धकारः ।
 परस्परस्पर्धितया तदानीमकारि ताभ्यां जगतो विभागः ॥ ४० ॥
 दरीषु येषामवनीधराणां लब्धोदयस्तानपि जग्रसे यत् ।
 तेनैव कृत्स्नं चरितं खलानां गाढोऽन्धकारस्तुल्यांबभूव ॥ ४१ ॥
 रन्ध्रेषु प्रथमं प्रविश्य तदनु प्राप्य स्थलीषु स्थितिं
 छिद्राण्याशु तिरोदधत्कवलयचुङ्गांस्ततः क्षमामृतः ।
 विष्वक्प्रौढतमं तमो जगदिदं सर्तव्यतां प्रापय-
 द्याचक्रे चरितं युगान्तसमयोद्वेलस्य वारांनिधेः ॥ ४२ ॥
 विधिरतनुत सृष्टिं दृष्टिशून्यां किमन्यां
 व्यरचयदथवैनां रूपसंपत्तिहीनाम् ।

इति जगति विवेक्तुं कोविदः कोऽपि नासी-

दलिकुलमलिनाभैरुन्मिषद्भिस्तमोभिः ॥ ४३ ॥

मूयोभूयो वर्त्मसंवाधखेदाद्भेजे निद्रां दुःसहः पान्थसार्थः ।

शोकोर्मीभिर्बोध्यमानानुवेलं निर्निद्रासीत्केवलं राजपत्नी ॥ ४४ ॥

नीलाम्भोरुहिणीकलिन्दतनयातोयप्रसूनैरिव

स्वैरङ्गैर्मलिनैस्तदन्धतमसं संम्लापयन्ती भृशम् ।

उत्क्षिप्तैः क्षितिरेणुभिः कलुषतां संप्रापयन्ती नभः

स्पर्शेनारुजती तरून्करिषटा वात्येव तत्राययौ ॥ ४५ ॥

अभ्यर्णे कुलमवलोक्य कुञ्जराणां क्रोशन्त्यामसकृदपि क्षितीन्द्रपत्न्याम् ।

अध्वन्याः कतिपय एव बोधमापुर्दुर्वारं विधिविहितं हि देहभाजाम् ॥ ४६ ॥

असंयमितमूर्धजानविशदस्वरान्निद्रया

स्वलचरणपलवान्विकृतवेषमुत्तिष्ठतः ।

विलोक्य पथिकानिभाः सभयरोषमुज्जृम्भितै-

र्व्यधुः सपदि चीत्कृतैः क्षुभितसत्त्वमाराद्वनम् ॥ ४७ ॥

अध्वक्लान्त्या निःसहाङ्गं प्रसुप्तास्ते वैदर्भ्यां सत्वरं बोध्यमानाः ।

आत्रा यत्नेनाशु संप्रेर्यमाणैर्निद्रां दीर्घां प्रापिताः केऽपि नागैः ॥ ४८ ॥

रोषोत्सेकवशादुरांसि चरणैराक्रम्य केषामपि

प्रोच्छिद्याग्रकरे शिरांसि करिणो दूरं समुच्चिक्षिपुः ।

शाखासंधिषु लग्नकेशनिचयैरस्त्रच्छटामिष्ठुतै-

र्यैरासन्परिणामिभिः फलभरैः पूर्णा इवोर्वीरुहः ॥ ४९ ॥

पान्थाः केचिदलितवपुषः कुञ्जराणां विषाणै-

रस्रोद्गारं सपदि मुमुचुर्जीवितैः सार्धमेव ।

मूयो भूयः सरभसपदाक्रान्तिभिश्चूर्णपेषं

निष्पिष्टाङ्गाः कतिचिदपरे भेजिरे पेचकत्वम् ॥ ५० ॥

निद्रयाथ तमसा च विह्वलाः केचिदन्धितदृशः पदेपदे ।

कापि विश्रमपदं न भेजिरे कुञ्जकुञ्जरविचेतनाक्षमाः ॥ ५१ ॥

छिन्नार्धाङ्गान्पल्लवैः पादपानामुत्तुङ्गानामग्रशाखासु लीनान् ।

त्रासान्मौनं संश्रितानप्यगच्छन्निश्चित्यान्धे वानरा वा नरा वा ॥ ५२ ॥

इत्थं तत्पथिककुलं प्रमथ्य यूथे नागानां गतवति ये हतावशिष्टाः ।

प्रातस्ते विपदि तथा कृतोपकारां वैदर्भीं प्रणतिमिर्जयांभवूः ॥ ५३ ॥

अथ सुचिरमसौ परिभ्रमन्ती वनभुवि कान्तमवीक्ष्य खिद्यमाना ।

पथि पथि पथिकाननुप्रयान्ती पुरमविशत्पृथिवीपतेः सुबाहोः ॥ ५४ ॥

अथ तत्र पुरे परिभ्रमन्तीं जननी प्राप्तदया नृपस्य तस्य ।

शुभलक्षणलक्षितानुभावां तनयां स्वामिव पालयांभवू ॥ ५५ ॥

अथ चरैर्विनिवेदितलक्षणां विरहवेदनया विधुरां सुताम् ।

द्रुतमुपेत्य विदर्भमहीपतिर्गमयति स्म निकेतनमात्मनः ॥ ५६ ॥

लावण्यमात्रपरिशिष्टवपुः प्रयत्नादृष्टापि सा विरहिता निषधेश्वरेण ।

अन्त्या कलेव शशिनस्तिमिरं समग्रं शोकं पितुः शमयितुं क्षमतां न भजे ॥ ५७ ॥

अन्वेषणाय निषधाधिपतेः समन्ता-

द्वृत्तान्प्रतीतवचसः प्रजिघाय भीमः ।

भैमी तु तस्य भवने खजनैर्वृतापि

बन्दीव बाष्पकलुषा दिवसाननैषीत् ॥ ५८ ॥

चिरं चरन्नपि विपिने न विव्यथे विदर्भजां सविधगतां विलोकयन् ।

तया पुनर्विरहमवाप्य जीवितं क्षणार्धमप्यमनुत निष्फलं नलः ॥ ५९ ॥

इति श्रीसाधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते वैदर्भीविदर्भानुप्रवेशो नाम द्वादशः सर्गः समाप्तः ।

त्रयोदशः सर्गः ।

अथ चेतसि शोकवेगभाजि स्थगिते दृष्टियुगे च बाष्पपूरैः ।

श्रुतवानपि नैषधश्चिराय प्रतिपेदे करणीयमूढभावम् ॥ १ ॥

बहु तत्र विलप्य बाष्पवारां पृषत्तैर्निष्पतितैर्वनस्थलीषु ।

नवमेघजलामिषेकतः प्रागपि सौरभ्यमुदैरयन्नरेन्द्रः ॥ २ ॥

अथ तत्र कदापि वाति वाते रविरश्मिप्रकरैः प्रकामतप्ते ।

उदभूद्विपिने मिथस्तरूणां विटपाघटनसंभवः कृशानुः ॥ ३ ॥

अनतिप्रसृतेऽमितः कृशानौ गगनाग्रस्पृशि धूमचक्रवाले ।
 ननृतुः क्षणमुन्मदाः सकेकं नवमेघोदयशङ्किनो मयूराः ॥ ४ ॥
 विटपानवनीरुहां कृशानोः स्पृशतीष्वग्रशिखासु लोहितासु ।
 सुरभेरुदयं विनापि वन्या परितः पुष्पितकिंशुकेव रेजे ॥ ५ ॥
 कुसुमान्यपहाय पादपानां भ्रमरैर्धूमसमाकुलैः पतद्भिः ।
 तरसैव शिखाङ्कुराः कृशानोरसकृन्निर्गलदञ्जना इवासन् ॥ ६ ॥
 लिलिहुर्विरला मुखैश्चकोराः पततोऽङ्गेषु समन्ततः स्फुलिङ्गान् ।
 अपरे त्वभिपत्य संहतास्तान्कृतरोषा इव भस्मसाद्वितेनुः ॥ ७ ॥
 रुधुर्गगनं शिखाः कृशानोरुपरि व्याततसान्द्रधूमसंधाः ।
 अवलीढधनानि काञ्चनाद्रेः शिखराणि द्युतिभिर्विडम्बयन्त्यः ॥ ८ ॥
 अपहाय कुलायकुञ्जगर्भान्पततामुत्पततां दिग्क्षयेव ।
 सह धूमचरैर्विजृम्भमाणा सपदि व्योम ललङ्घिरे दवोल्काः ॥ ९ ॥
 भृशमाकुलतामुपेत्य धूमैर्विविशुः क्षमाधरकंदरेषु सिंहाः ।
 अपि तेषु हविर्भुजि प्रविष्टे पुटपाकं झटिति प्रपेदिरे ते ॥ १० ॥
 विवैरुपसृत्य कंदरायां ज्वलति ज्वालिनि तत्र चित्रभानौ ।
 घनधूममये महान्धकारे गिरिरुल्कामुखवद्व्यलोकि कैश्चित् ॥ ११ ॥
 चमरान्परिधावतः समन्ताद्गनवीथीषु नितान्तमार्तिभाजः ।
 सरलायतचामरप्रसङ्गाननुधावन्निव पावकश्चकाशे ॥ १२ ॥
 अपि तीर्णवतां रयातिरेकाद्गनराजिः परितः प्रदह्यमाना ।
 परिणाहिषु चामरेषु लम्भा चमराणामनलः सुदुस्तरोऽभूत् ॥ १३ ॥
 परितः पवनेन कीर्यमाणान्क्षपयन्तः करशीकरैः स्फुलिङ्गान् ।
 अभितापभृतोऽपि वारणेन्द्राः क्षणमासन्वनचारिणां शरण्याः ॥ १४ ॥
 सहसा द्रवणाक्षमांस्तनूजांश्चरणैः स्वैः परिवार्य गोपयन्त्यः ।
 पृषतीः परिमन्थरं व्रजन्तीः सह तैरेव ददाह कृष्णवर्त्मा ॥ १५ ॥
 अधिभूधरसानु विद्रुतानां परितः शल्लकिनां शरीरलम्भः ।
 प्रतिशल्लकशेखरं प्रसर्पन्नपि सप्तार्चिरसंख्यकार्चिरासीत् ॥ १६ ॥

निजपल्लवभक्षणापराधं परिचिन्त्येव महीरुहः सरोषाः ।
 प्रतिरुध्य लताभिरग्रशृङ्गे पृषतानुत्पति(त)तोऽग्रये वितेरुः ॥ १७ ॥
 न शरीरभृतां परं कृशानुः प्रसरन्नाशु जहार जीवनानि ।
 सरसां सरितां च तीरकक्षे परिसर्पन्क्रमशस्तथैव चक्रे ॥ १८ ॥
 सरितामविभावनीयरूपं सहसाविश्य जहार जीवनं यत् ।
 अतएव बभार काननाग्निः समदाभूतपदाभिधां यथार्थम् ॥ १९ ॥
 अपि पल्वलमुल्वणं सषौघं परितापातिशयं तथा जगाम ।
 इह कोलकुलं विविग्नमग्नेर्विलमग्नं न प(य)थोज्जगाम जीवत् ॥ २० ॥
 दरदग्धवराहदेहजातैः परिदिग्धानि भृशं वसाप्रवाहैः ।
 विपिनानि समश्रु(श्च)तः कृशानोरुपदंशत्वमगुः पुलिन्दपत्नयः ॥ २१ ॥
 सविधे परिधावतः कुरङ्गात्र किराताः शरलक्ष्मतामनैषुः ।
 दवपावकजातसंभ्रमाणां शबरीणां परिरक्षणैकतानाम् ॥ २२ ॥
 धवलीकृतमूर्तयः समन्तादवकीर्णैः पवनेन भस्मजालैः ।
 गिरयोऽस्थिचया इवावशिष्टाः समभूवन्परिदग्धकानना[ना]म् ॥ २३ ॥
 इति तत्र चिराय दह्यमाने विपिने भूमिपतिर्विगाढशोकः ।
 विललाप विदर्भसंभवायामपराद्धं ज्वलनस्य शङ्कमानः ॥ २४ ॥
 अवलोक्य शिखाशतैः करालं प्रसरन्तं परितः कृशानुराशिम् ।
 दमयन्ति मया शठेन मुक्ता कमरण्येषु करिष्यसे शरण्यम् ॥ २५ ॥
 ज्वलनस्य विवाहसाक्षिणोऽपि भ्रमणेनासि पुरा नितान्तस्त्रिन्ना ।
 मृदुलाङ्गि कथं नु संप्रति त्वं वनवहेर्विषहिष्यसेऽभितापम् ॥ २६ ॥
 दयिते तव विप्रयोगजन्मा ज्वलनो मां प्रबलश्चिरादधाक्षीत् ।
 अधुनाभ्यधिकं करिष्यतेऽसौ किमिवा[यं] वनपादपप्रसूतः ॥ २७ ॥
 तव सुन्दरि विप्रयोगजन्मा हृदि योऽयं मम जृम्भतेऽनुवेलम् ।
 उपगन्तुमपि स्फुलिङ्गभावं शिखिनस्तस्य शिखी न कल्पतेऽसौ ॥ २८ ॥
 विपिनानल धन्यतामुपैषि क्षणमात्रेण दहद्वनान्यभूनि ।
 धिगिमं विरहानलं वपुर्मे ग्लपयत्येव निनीषते न निष्ठाम् ॥ २९ ॥

इति मात्रमुपेयुषा समीपं विधिवोषानितरान्दवीयसोऽपि ।
 अनलेन नलेन वाद्य बाले नियतं जीवितसंशयं गतासि ॥ ३० ॥
 दमयन्ति मया विचुम्बनादि स्मरलीलावसरेषु यान्यकार्षीः ।
 प्रथयिष्यसि तानि सीत्कृतानि त्वमिदानीं बत पीडिता स्फुलिङ्गैः ॥ ३१ ॥
 मुकुलीकृतदीर्घपक्षमलाक्षं स्मरसंदर्भमुवा परिश्रमेण ।
 श्रमवारिलवाभिषिक्तभालं स्मरणीयं बत तन्मुखं तवासीत् ॥ ३२ ॥
 अभिरूपितहेमकुम्भकान्त्योः परिणाहिस्तनयोः परिस्फुरन्ती ।
 अवलोक्य हुताशनस्य हेतीध्रुवमायास्यसि संभ्रमातिरेकम् ॥ ३३ ॥
 विपुलस्तनभारपीडितापि क्षणमुत्सृज्य मतिं निसर्गमन्दाम् ।
 ब्रज सुन्दरि सत्वरङ्घ्रिपातं प्रसरत्येष समन्ततः कृशानुः ॥ ३४ ॥
 स्वलदङ्घ्रि विशीर्णकेशबन्धं परितः प्रेरितदृष्टि विद्रवन्ती ।
 वनराजिषु वीक्ष्य वीक्ष्य वह्निं दयिते यास्यसि कीदृशीमवस्थाम् ॥ ३५ ॥
 यदि सत्यगिरो दिवौकसः स्युर्यदि चेतो मम तेषु निर्विकारम् ।
 स्वमनोरथलङ्घनापराधं दमयन्त्याः स्मरतात्तदेष नाभिः ॥ ३६ ॥
 इति तत्र वनोदरे नरेन्द्रं विलपन्तं मुनिशापबद्धदेहः ।
 मनुजोचितया गिरा बभाषे भुजगः कोऽपि दवाग्नितापखिन्नः ॥ ३७ ॥
 अविषह्यतमेन दह्यमानं मुनिशापेन दवाग्नितेजसैव ।
 अभिरक्षतु मां महीसुधांशो तव कारुण्यमयः सुधाभिषेकः ॥ ३८ ॥
 अकृतोपकृतावपि क्षितीन्दो त्वयि दृष्टे मम कोऽप्यभूत्प्रमोदः ।
 अविस्मृष्टजलेऽपि वारिवाहे जगदाश्वासमुपैति धर्मतप्तम् ॥ ३९ ॥
 इति वाचमनुब्रजन्नरेन्द्रः फणिनं मण्डलितं क्षितौ ददर्श ।
 करविच्युतकङ्कणोपमानं वनलक्ष्म्याः शिखिशङ्कया द्रवन्त्याः ॥ ४० ॥
 अथ दंशमयादिवापमुक्तः सविधेऽपि ज्वलता हुताशनेन ।
 सदयं परिपृष्टशापहेतुं पृथिवीन्द्रं पुनराह पन्नगेन्द्रः ॥ ४१ ॥
 चतुराननसंभवो महर्षिर्मयि रोषं कृतवान्कुतोऽपि हेतोः ।
 इह मामरुजद्विरा स तावत्तव राजन्न करान्स्पृशामि यावत् ॥ ४२ ॥

क्रमशः परिहीयमाणकान्तेः स्फुटतीवैशम[णिः] फणागतो मे ।

अमितापमवाप्य दाववह्वेरसवः कण्ठतटान्तरे लुठन्ति ॥ ४३ ॥

प्रतिसंगरसीञ्चि वैरलक्ष्म्याः प्रसभाकर्षणकर्मकर्मठेन ।

नय मां गणयन्पदानि राजन्नरूणाम्भोरुहचारुणा करेण ॥ ४४ ॥

अहमसि पतिर्महोरगाणामिह कर्कोटक इत्युदीर्यते यः ।

दशमे तु पदे नरेन्द्र नूनं भवतः श्रेयसि निर्भरं यतिष्ये ॥ ४५ ॥

गणनां विदधन्नलः पदानां स्फुटवर्णं यदसौ दशेत्यवादीत् ।

अवलम्ब्य तदेव दन्दशूकः करमेतस्य ददंश दक्षिणं सः ॥ ४६ ॥

नृपतिर्भुजगेन दष्टमात्रः कमनीयां सहजामपास्य कान्तिम् ।

उपरक्त इवामृतांशुरासीत्तरसैव प्रतिपन्नवर्णभेदः ॥ ४७ ॥

अथ वीक्ष्य तनोस्तथा विकारं परिदंशं च विचिन्त्य निर्निमित्तम् ।

नलमास्थितवैमनस्यमूचे वपुरासाद्य स दिव्यमाशु नागः ॥ ४८ ॥

इदमप्रियवन्मया कृतं यन्नृपते यास्यति तत्तव प्रियत्वम् ।

प्रथमं कटु भेषजं निपीतं परिणामे हि सुधारसत्वमेति ॥ ४९ ॥

नगरे नगरे क्षितीश्वराणां निषधाधीश चिरं चरिष्यसि त्वम् ।

तदमी युधि निर्जिताः कथं त्वां विषहेरन्नवलोक्य निःसहायम् ॥ ५० ॥

अवलम्ब्य नयं गुरुप्रणीतं सततं रन्ध्रनिरूपणप्रवीणाः ।

प्रभवन्ति परे पराभवाय प्रबलानामपि दुर्बलाः क्षितीन्द्राः ॥ ५१ ॥

अधुना तु रिपूंस्त्वमेक एवं युधि जेतुं सहितानपि क्षमोऽसि ।

न भजेः परिपन्थितां यदा ते दमयन्तीविरहानलो बलीयान् ॥ ५२ ॥

इति चिन्तयता मया विमुक्तं विषमेतत्त्वचमेव संस्पृशंस्ते ।

असितागुरुलेपनिर्विशेषां वपुषः श्यामलतामिमां व्यधत् ॥ ५३ ॥

अपि नीतिविदं नरेश्वर त्वां कितवं यस्त्रिदशाधमश्चकार ।

अधुनापि शरीरमाविशन्तं गरलं धक्ष्यति मामकं तमेव ॥ ५४ ॥

अधुना त्वचि भाव्यपूर्वरूपः सविधस्यैः स्वजनैरपि त्वमासीः ।

व्रजं निष्प्रतिबन्धमाशु राजन्नृपुर्णस्य नृपस्य संनिकर्षम् ॥ ५५ ॥

भुवनत्रयलुण्ठनापराधाद्दशकण्ठं रणलीलया जिघांसुः ।
 जगतः प्रभवोऽपि यस्य वंशे प्रभवं स्वस्य हरिः पुरा व्यधत् ॥ ५६ ॥
 कृतमस्य गुणान्तराविधानैस्तव सख्योचित एष राजचन्द्रः ।
 उपगन्तुममुष्य सारथित्वं सहसा याहि विभो पुरीमयोध्याम् ॥ ५७ ॥
 अवलोक्य कलासु कौशलं ते निजदेहादधिकं स मंस्यते त्वाम् ।
 निवसन्निह मेदिनीसुधांशो दमयन्तीमचिरेण लप्स्यसे त्वम् ॥ ५८ ॥
 उपयास्यति लोचनातिथित्वं पृथिवीनाथ विदर्भजा यदा ते ।
 अपहातुमिमं वपुर्विकारं परिधेहि त्रिदशांशुके तदैते ॥ ५९ ॥
 इति वाचमुदीर्य नागराजः सुरयोग्यं वसनद्वयं वितीर्य ।
 अनुभाववशान्निजं शरीरं तिरयामास नलस्य पश्यतोऽपि ॥ ६० ॥
 इति दर्शितशोकसागरान्तः फणिराजेन पतिर्विदर्भजायाः ।
 स च तेन विमुक्तशापबन्धः प्रतिनन्द्योपकृतिं मिथः प्रयातौ ॥ ६१ ॥

सूते यद्विषमेव जीवितहरं कर्कोटकस्याननं

तस्मादेव वचश्छलाद्विगलितः पीयूषपूरो नवः ।

प्रत्यङ्गं कवलीकृतस्य दयिताविश्लेषजेनाभिना

जीवातुर्जगतीपतेर्यदभवत्तच्चित्रतामाययौ ॥ ६२ ॥

नरपतिरथ स्मारं स्मारं वचांसि फणीशितुः

किमपि किमपि प्राप्ताश्वासः समीहितसिद्धये ।

दिनकरकुलोत्तंसेनाधिष्ठितां नगरीं व्रज-

न्नपि गिरिसरिद्दुर्गान्मार्गानमस्त न दुर्गमान् ॥ ६३ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते कर्कोटकदर्शने नाम त्रयोदशः सर्गः समाप्तः ।

चतुर्दशः सर्गः ।

अथाश्रितां कुम्भसमुद्रवेन क्रमेण कृत्स्नां ककुभं विहाय ।

.....मप्यतिवाह्य किञ्चिन्नलः प्रपेदे नगरीमयोध्याम् ॥ १ ॥

प्रदातुमर्घ्यं सरयूजलानां पृषद्विरम्भोरुहगन्धगर्भैः ।

क्रमादयोध्योपवनं व्रजन्तं प्रत्युद्ययौ तं शिशिरः समीरः ॥ २ ॥

एकैकशो निर्जितनामधेयैर्यूपच्छलाद्रोधसि संनिविष्टैः ।
 इक्ष्वाकुवंशप्रभवैः क्षितीन्द्रैराराध्यमानां सरयूं स भेजे ॥ ३ ॥
 अतीत्य कृत्स्नं वनवासखेदं समागतं वीक्ष्य नलं नदी सा ।
 सितच्छदानां ध्वनिकैतवेन मुहुर्मुहुः स्वागतमन्वयुङ्क्त ॥ ४ ॥
 तस्यां मिथः प्रेमवशंवदानि रथाङ्गनाम्नो मिथुनानि वीक्ष्य ।
 विहाय भैमीममितश्चरन्तमात्मानमन्तर्नृपतिर्निनिन्द ॥ ५ ॥
 अनीतियुक्तानपि नीतिभाजः ^१संख्यावतोऽपि स्वगुणैरसंख्यान् ।
 विलासिनोऽप्युन्नतसौधसंस्थान्गोष्ठीषु पौरानभिनन्दयन्ति(न्तीम्) ॥ ६ ॥
 प्रकामदुर्गां सुखसंचरां च निकामकान्तामपि कामकान्ताम् ।
 राजन्वर्तीं वीक्ष्य पुरीमयोध्यां चिरोज्जितां खां नगरीं स दध्यौ ॥ ७ ॥
 नलेति नाम प्रथितं विहाय स बाहुकेति प्रथयांबभूव ।
 दशानुरूपां रचयन्ति चेष्टामासाद्य सिद्धिं त्वभियोगभाजः ॥ ८ ॥
 कलिस्तु देहे निवसन्नलस्य लेभे भुजङ्गस्य विषेण दाहम् ।
 अनागसि द्रोहकृतः सुजिह्वान्कियच्चिरं न ग्रसते विपत्तिः ॥ ९ ॥
 अवापतुस्तापमतुल्यहेतुं समास्थितौ तौ वपुरेकमेव ।
 भैमीवियोगेन नलः कलिस्तु विषेण तीव्रेण भुजङ्गभर्तुः ॥ १० ॥
 रूपान्तरेणैव तिरोहितोऽपि गुणेन लोकोत्तर इत्यशंसि ।
 आमोदपूरेण निवेद्यते हि कुञ्जेन गूढापि पटीरशाखा ॥ ११ ॥
 भौर्ज्ञासरेः कर्णपुटोपकण्ठं निन्ये चरैस्तस्य गुणप्रकर्षः ।
 क्रमेण निम्नैः पथिभिः समुद्रं प्रविश्यते प्रावृषि वारिपूरः ॥ १२ ॥
 वृत्तं च विद्यां च दवीयसोऽपि विवेद भार्ज्ञासरिरस्य सर्वम् ।
 चक्षुर्नृपाणां हि चराभिधानं गृह्णन्ति भावानपि विप्रकृष्टान् ॥ १३ ॥
 स मन्त्रितां मन्त्रविनिश्चयेषु क्रीडारहस्येषु वयस्यभावम् ।
 गजाश्चशास्त्रेषु विनेतृतां च जगाम तिग्मांशुकुलध्वजस्य ॥ १४ ॥

१. नीतिरहितान्, ईतिरहितान्ध. २. गणनायोग्यान्, पण्डितानपि. ३. विवरस्था-
 यिनः, विलासयुक्तानपि. ४. न कामवन्मनोहराम्, निकामं कान्ताम्. 'नि स्यात्क्षेपे
 भृशार्थे च नित्यार्थे दानकर्मणि' इति हैमः. ५. भार्ज्ञासरिर्ऋतुपर्णो राजा.

यथा पुरा दोर्द्रविणप्रभावादभूदयोध्यापतिरस्य वश्यः ।
 रूपान्तरेणापि तिरोहितस्य गुणप्रकर्षादभवत्तथैव ॥ १५ ॥
 शीलेन वृत्तेन च सख्यभाजोः प्रीतिस्तयोः प्राप तथाभिवृद्धिम् ।
 अमात्यलोकोऽपि यथोपभेजे शरीरमात्रेण पृथक्कृतौ तौ ॥ १६ ॥
 ततो निदाघेन नितान्तखिन्नं विलोक्य लोकं करुणावतीव ।
 तिरोदधाना किरणान्खरांशोराविर्बभूवाम्बुधरागमश्रीः ॥ १७ ॥
 स्वमौलिरत्नद्युतिचित्रभासः सुरायुधाख्यस्य मुजंगमस्य ।
 वल्मीकरन्ध्राद्बहिरुद्गतस्य भेजे फणत्वं तनुमेव चक्रम् ॥ १८ ॥
 अमुक्ततोयं प्रतिरुद्धभानु परस्पर.....चित्रदण्डम् ।
 अभून्नवाम्भोधरचक्रवालं लोकस्य साधारणमातपत्रम् ॥ १९ ॥
 समाश्रितैः सानुषु वारिवाहैः समीरणान्दोलनया विलोलैः ।
 प्रसार्यमाणैर्गगने विहर्तुं पक्षैरिव क्षोणिभृतो विरेजुः ॥ २० ॥
 मया विसृष्टानि पयांसि नूनं विशोषयत्येष मयूखजालैः ।
 इतीव गर्भाश्रितदीर्घरोषा कादम्बिनी चण्डरुचं रुरोध ॥ २१ ॥
 लोकस्य संतापनिरासजन्यां संपद्यते कीर्तिमसौ मदीयाम् ।
 इतीव रोषेण सुधाकरस्य ज्योत्स्नां समग्रामपिबत्पयोदः ॥ २२ ॥
 यस्यां न सूर्यो न च चन्द्रतारं विभाति यत्रास्ति न कोऽपि भेदः ।
 तां प्राप सिद्धिं पवमानयोगादम्भोदसंघः स्तिसितो बभूव ॥ २३ ॥
 जम्बूवने पक्वफलापदेशाद्रोलम्बदम्भान्नवमालतीषु ।
 रुद्धे धनैर्वैरिणि तिग्मभानौ खैरं तमः प्रादुरभूद्दिनेऽपि ॥ २४ ॥
 विनातपत्रं पदवी न सेव्या दिनेषु संनद्धबलाहकेषु ।
 इतीव नृत्यावसरे मयूराः कलापचक्रं व्यधुरातपत्रम् ॥ २५ ॥
 मुदं प्रपन्नेषु विषादवन्तः केकाविलासैर्मुखरेषु मूकाः ।
 लास्यैर्विलोलेषु जडत्वभाजः पान्था बभूवुः शिखिनां गणेषु ॥ २६ ॥

समीरयोगात्परिघटितस्य घनाम्बुराशेरिव फेनलेखा ।
 नभस्तले कामपि क्रान्तिमापुरावद्धमालाः परितो बलाकाः ॥ २७ ॥
 प्रचण्डमानोः किरणान् [सुतीक्ष्णान्] अन्तर्भृशं तापयतः पयोदः ।
 निजोदराम्भःपरिशोषशङ्की सौदामिनीपुञ्जमिषाद्ववाम ॥ २८ ॥
 मया विना नैष घनश्चकास्ति विलोक्य मां ताम्यति नैषधश्च ।
 इतीव विद्युत्परिचिन्तयन्ती मुहुश्चकासे च तिरोदधे च ॥ २९ ॥
 कौषार्जनं नीपमहीरुहाणामसुव्ययं चैव वियोगभाजाम् ।
 विद्युल्लतालास्यविलासरङ्गं पयोदसङ्घः सममेव चक्रे ॥ ३० ॥
 भौर्मौ च भीमस्य गृहेषु खित्तां भार्गवसरेर्वेश्मनि नैषधं च ।
 मुहुर्मुहुर्दृष्टुमिवाततान सौदामिनी व्योम्नि गतागतानि ॥ ३१ ॥
 आसारसेकेन शमं प्रपेदे क्षोणीभृतामङ्कगतो दवाग्निः ।
 नलस्य भैम्याश्च जगाम वृद्धिं वियोगजन्मा हृदि मन्मथाग्निः ॥ ३२ ॥
 कृतापराधेष्वपि बलभेषु रोषं बधूनामपसारयन्तः ।
 विश्रान्तिमीयुर्न मुहूर्तमात्रं कुञ्जेषु दात्यूहसमूहकूजाः ॥ ३३ ॥
 घनाम्बुवर्षैरभिषिच्यमाना पौरस्त्यवातेन च वीज्यमाना ।
 रोमाञ्चमुच्चैः प्रथयांबभूव तृणाङ्कुरोन्मेषमिषेण भूमिः ॥ ३४ ॥
 अथोपपन्नप्रणयेषु दैवाद्वरं प्रयातेषु सितच्छदेषु ।
 शोकातिभारादिव पद्मिनीभिर्नवाम्बुपूरे सरसां न्यमज्जि ॥ ३५ ॥
 मानग्रहे वृद्धिमुपागतेऽपि सरित्पतिं ।
 बधूविरुद्धं सरितश्चरित्रं तेनैव नूनं प्रथयांबभूवुः ॥ ३६ ॥
 आस्कन्धमग्नाः सलिलेषु वृक्षाः कृतार्तनादाः खगकूजितेन ।
 शाखाकरैर्वायुवशाद्विलोलैर्मथः समुद्धर्तुमिवाह्वयन्ति ॥ ३७ ॥
 विभिद्य सेतूनमितः स्थलानि समक्षुवानेषु सरिजलेषु ।
 निगूढपादाः पृथिवीरुहोऽपि तदा बभूवुः प्लवमानकल्पाः ॥ ३८ ॥

मया कृतं निर्गमनं मदीयैरम्भोभरैर्निर्वसुधं व्यधायि ।
 इतीव दर्पे प्रथयन्पयोदः प्रतिक्षणं तारतरं जगर्ज ॥ ३९ ॥
 इत्थं क्रमादम्बुधरागमश्रीर्यथा यथा यौवैनमाससाद ।
 तथा तथा दुर्विषहा बभूवुः शोकोर्मयो भीमतनूभवायाः ॥ ४० ॥
 समृद्धकामापि पुरी विदर्भा शोकेन भैम्याः समवाप खेदम् ।
 अप्येकवीरुत्प्रभवः कृशानुः कृत्स्नां दहत्येव वर्नीं निदावे ॥ ४१ ॥
 ततः समुत्कर्षवतीर्विलोक्य वर्षाः कुलायेष्ववसन्विहंगाः ।
 भीमस्य चारास्तु तदापि चैरुर्जमातरं मार्गयितुं नियुक्ताः ॥ ४२ ॥
 नलं विना यानि न वेद कश्चिद्रहस्यसंकेतपदानि भैम्याः ।
 उदैरयंस्तानि परिस्फुटार्थं गोष्ठीषु गोष्ठीषु गृहे गृहे ते ॥ ४३ ॥
 वनेषु शैलेषु सरित्तटेषु स्थलेष्वनूपेषु पुरेषु राज्ञाम् ।
 निरूपयन्तोऽप्यनिशं प्रयत्नाद्व्यालोकयन्कापि न नैषधं ते ॥ ४४ ॥
 निवृत्य भेजुर्नगरीं विदर्भा नलस्य वृत्तान्तमैविन्दमानाः ।
 भीमस्य दूताः स्मृतिमागतेन शोकेन भैम्याः प्रतिरुध्यमानाः ॥ ४५ ॥
 अथेज्जिताभ्यूहनलब्धवर्णः कश्चिच्चरः प्राप्य पुरीमयोध्याम् ।
 नलं समासाद्य रहस्यैवादीदमूनि संकेतपदानि भैम्याः ॥ ४६ ॥
 नभस्तले संचरता यथेच्छं विहंगडिम्बेन विलोक्यमानः ।
 एकाकिनीं काननसीम्नि मुग्धामनागसं मुञ्चति कः सुचेताः ॥ ४७ ॥
 दया च लज्जा च मतिश्च नूनं सर्वाश्रयोऽयं परिचारवर्गः ।
 जनः कुलीनोऽप्यनया विहीनस्तांभिः प्रकामं परिहीयते यत् ॥ ४८ ॥
 मनांसि पुंसां परिणामवद्विस्तृत्यानि किं पाकफलैर्भवन्ति ।
 अन्तः प्रकृत्या विरसान्यमूनि बहिर्बहिर्ये प्रथयन्ति रागम् ॥ ४९ ॥
 इत्थं वचो दूतमुखान्निशम्य प्रागेव संस्मृत्य विचेष्टितं स्वम् ।
 निगृह्य बाष्पप्रसरं कथंचिदिदं बभाषे निषधाधिनाथः ॥ ५० ॥

प्रतिक्षणं तापयता शरीरं शोकानलेन स्वयमर्जितेन ।

विलुप्तसंज्ञं कितवं विनान्यः प्राणेश्वरीं मुञ्चति कानने कः ॥ ५१ ॥

नूनं रथाङ्गौ विगमे रजन्याः श्रेयः समासंश्रितमश्रुवाते ।

न जीवितं तौ परिमुञ्चतश्चेदसद्व्यमासाद्य वियोगखेदम् ॥ ५२ ॥

श्रुत्वा वचः कैतवबाहुकस्य पुरीं विदर्भी सहसा स भेजे ।

विदर्भजायाः सविधे च सर्वं शशंस राज्ञा विहिताभ्यनुज्ञः ॥ ५३ ॥

सा बाहुकेनोदितमाकलय्य चरोपनीतं किमपि प्रहृष्य ।

निशम्य तस्याकृतिवैपरीत्यं भूयोऽपि शोकाम्बुनिधौ ममज्ज ॥ ५४ ॥

अत्रान्तरे निषधभर्तुरवेक्षणाय

क्षोणीतलं तत इतः सुचिरं विगाह्य ।

सूतोऽस्य कश्चन पथि श्रमनोदनार्थ-

मिक्ष्वाकुवंशतिलकस्य पुरं प्रपेदे ॥ ५५ ॥

आसन्नसंगतिमहोत्सवशंसनाय

विश्रब्धदूतमिव तं प्रहितं स्वलक्ष्म्या ।

पश्यन्नपि प्रथयति स्म निजं न रूपं

रुद्धः फणीन्द्रवचसा निषधाधिनाथः ॥ ५६ ॥

आकारभेदपिहितेऽपि नलेऽन्तिकस्थे

सूतस्य चित्तमभजत्कमपि प्रमोदम् ।

पूर्वाद्रिशृङ्गजुषि वारिधरावृतेऽपि

धर्मद्युतौ सरसिजं सितमातनोति ॥ ५७ ॥

तं शुद्धभावमधिगत्य नलः स चैनं

लोकोत्तरैर्गुणगणैरभिनन्दनीयम् ।

सौहार्दबन्धमतिमात्रमुपेयिवांसौ

तावश्चिनाविव सदा सहितावभूताम् ॥ ५८ ॥

ज्योत्स्नासारैः स्त्रपयति जगद्यामिनीजीवितेशे

मन्दं मन्दं वहति कुसुमामोदमित्रे समीरे ।

स्सारं स्सारं वनभुवि तथा विक्लवां प्रेयसीं स्वां
 सायं सायं व्यतनुत नलस्त्यक्तैर्यैः प्रलापम् ॥ ५९ ॥
 वैरिण्यः क्षणदाः शशाङ्ककिरणैर्मर्मच्छिदो वासराः
 स्मेराम्भोरुहसौरभैर्वनभुवः सप्तच्छदैर्दुस्तराः ।
 कासाराः कलहंसकेलिरसितैः.....कूलंकषा
 जीवातुस्तव जीवितेश्वरि मया कुत्रापि न प्रेक्ष्यते ॥ ६० ॥
 तिर्यञ्चोऽपि सितच्छदाः कमलिनीं संभावयन्त्यागताः
 संत्यज्यापि धनाधिनाथदयितं.....सरः ।
 तां बालामनुयायिनीं प्रियतमामेकाकिनीं कानने
 भ्राम्यन्तीमपहाय जीवितशठः कस्मादयं नैषधः ॥ ६१ ॥
 सैवेयं शरदम्बुवाहविषमा निस्तन्द्रचन्द्रद्युतिः
 प्रालेयाम्बुलयाभिषेकशिशिरः सोऽयं निषिद्धानिलः ।
 एतत्तन्मधुपत्रजैरनुसृतं शेफालिकासौरभं
 सोऽयं निष्करुणो नलः शशिसुखी सा केवलं नेक्षते ॥ ६२ ॥
 इत्थं वाचमुदीर्य भीमतनयाविश्लेषस्निग्धं वपुः
 पर्यङ्के परिवर्तनव्यतिकरैर्निर्निद्रमायासयन् ।
 आपृष्टः प्रथितादरेण सुहृदा सूतेन तेनैकदा
 तं दाक्षिण्यवशादुवाच रहसि व्याजोत्तरं बाहुकः ॥ ६३ ॥
 देवह्यम्बकमौलिलब्धवसतिर्यद्गोत्रवृद्धे विधुः
 कैलासाधिपतेस्तुलामुपययौ यः प्राज्यया संपदा ।
 देवेन्द्रेऽपि निरादरा वृणुत यं वैदर्भराजात्मजा
 सोऽयं ते श्रुतिगोचरीकृतचरः कच्चिन्नृपो नैषधः ॥ ६४ ॥
 अविनयपथे सक्तस्त्यक्तः कथंचिदयं श्रिया
 सह दयितया भ्राम्यन्विन्ध्याटवीषु मयेक्षितः ।
 तदनु विधुरस्यास्य प्राणेश्वरीविरहाग्निना
 प्रलपितमिदं स्सारं स्सारं विषीदति मे मनः ॥ ६५ ॥

अथ तस्य वाक्यपवनोद्गताचिंषा

चिरसंचितेन निजशोकवह्निना ।

परिदह्यमानहृदयो मुहुर्मुहुः

श्वसितं विमुच्य निजगाद सारथिः ॥ ६६ ॥

धन्योऽसि बाहुक विनैव परिश्रमेण

यन्नैषधं नयनगोचरतामनैषीः ।

नैनं व्यलोकयमहं पुनरल्पभाग्या-

त्कृत्वां समुद्रवसनामपि गाहमानः ॥ ६७ ॥

वैदर्भी तु वने भ्रमन्त्यजगरस्यास्यं प्रविष्टा ततः

कृच्छ्राग्निर्गमिता विधेः करुणया नीता निकेतं पितुः ।

भूयो नैषधसंगमाय मुनिना केनापि दत्ते वरे

विश्रम्भात्तरसा न मुञ्चति शुचा क्लिष्टामपि स्वां तनूम् ॥ ६८ ॥

हस्तन्यस्तकपोलपालिविगलद्वाप्साम्बुधौतस्तनं

निःश्वासोष्मनिपीडिताधरपुटं व्याघूर्णितार्धेक्षणम् ।

ध्यायन्त्याश्च्युतचापलेन मनसा नक्तं दिवं नैषधं

वैदर्भ्याः कवलीकरोति बलवानङ्गानि शोकानलः ॥ ६९ ॥

बाष्पाभस्तटिनीरयेष्वनुदिनं गण्डस्थले मज्जतः

पक्ष्मोन्मेषनिमेषयोरपि दृशोर्वा लास्यमभ्यस्यतः ।

बाहू बालमृणाकतन्तुतुलनामादातुमाकाङ्क्षतः

संतापश्चसितानिलौ तु सुतनोर्निर्मलानिमन्विच्छतः ॥ ७० ॥

वारं वारं निषधनृपतेश्चिन्तयोज्जृम्भमाणै-

रुण्णोन्मेषैः प्रसृमरतटे तत्क्षणं क्षीयमाणः ।

प्रत्यासन्नैरपि सहचरीमण्डलैर्नोपलक्ष्यः

सारङ्गाक्ष्याः श्रवणपुलिने निष्पतन्वाष्पपूरः ॥ ७१ ॥

मुकुलितनयनापि प्रेक्षते वैरिसेनिं

सुरभिमपि निदाघं श्वासमाविष्करोति ।

कथयति हृदि खेदं मौनमभ्याश्रयन्ती

कुवलयनयनायाश्चेष्टितं चित्रमास्ते ॥ ७२ ॥

प्राप्तां दैववशाद्विदर्भनगरीं तत्रापि शोकाग्निना

भैमीं जीवितसंशयं गतवतीं निश्चित्य सूतोक्तिभिः ।

आनन्दाङ्कुरमग्रिमं कलयता तीव्रं च खेदोच्चयं

वाष्पाम्भःपिहितेक्षणेन गमिता सा बाहुकेन क्षपा ॥ ७३ ॥

भार्ङ्गासुरिस्तदनु बन्दिजनोदिताभि-

भोगावलीभिरपसारितशेषनिद्रः ।

प्रातस्तनेषु विधिषु त्वरमाणचेताः

शय्यानिकेतनमपास्य बहिर्जगाम ॥ ७४ ॥

इति श्रीसांघिविभ्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते दमयन्तीवृत्तान्तलाभो नाम चतुर्दशः सर्गः ।

पञ्चदशः सर्गः ।

ततः समाहूय स बाहुकं नृपः सदः समासाद्य समेत्य मन्त्रिभिः ।

पृथक्पृथक्वर्णविशेषचारिणां गिरश्चराणां स्मृतिगोचरेऽकरोत् ॥ १ ॥

अरात्युदासीनसपक्षताजुषां दिनेदिने यद्व्यवसायवेदनम् ।

जिगीषतां दोर्बलशालिनामपि क्षितीश्वराणां प्रथमो ह्ययं नयः ॥ २ ॥

ततश्चरः कश्चन कुण्डिनाह्वयात्पुरादुपेतः क्षितिपं प्रणम्य तम् ।

निर्जांशुकान्तेन समावृताननः कृताञ्जलिर्वाचमुदैरयद्रहः ॥ ३ ॥

श्रुतं त्वया नाथ यथागतः पुरात्पुरा वनं कापि नलो न लक्षितः ।

अमुप्य पत्नी तु विदर्भनन्दिनी यदृच्छया प्राप पितुर्निकेतनम् ॥ ४ ॥

मुहुर्मुहुर्दुःसहतामुपेयुषा चिराय शोकेन हता तपस्विनी ।

भवान्तरेऽपि प्रियदर्शनाशया जुहूषतीयं ज्वलने निजं वपुः ॥ ५ ॥

तपस्विना केनचिदर्पितं वरं प्रतीक्ष्य निन्ये दिवसान्यमून्यपि ।

परेद्युरेषा गमयिष्यति ध्रुवं निजां तनूमिन्धनतां हविर्भुजः ॥ ६ ॥

सुतां निजां निश्चिततीव्रसाहसां विलोक्य भीमः सह पौरबन्धुभिः ।
 निमज्ज्य शोकाम्बुनिधौ सुदुस्तरे तरीं विधातुं न किमप्यवेक्षते ॥ ७ ॥
 प्रभो पुरस्ते विनिवेदितुं मया श्रुतं विदर्भाधिपतेर्गृहेषु यत् ।
 अनन्तरं यत्तु विधेयमीक्षसे प्रमाणतां तत्र मनस्तवार्हति ॥ ८ ॥
 निवेद्य वृत्तान्तमिमं चरे गते नरेश्वरः प्रेक्ष्य सुखानि मन्त्रिणाम् ।
 पुरं प्रयास्यन्नचिरेण कुण्डिणं निजासनार्धस्थितमाह बाहुकम् ॥ ९ ॥
 सतां विपत्तीरसतां च संपदः समीक्ष्य को नाम भृशं न दूयते ।
 विशेषतः सत्यपि राजमण्डले विदर्भराजस्त्वमिहापरः सुहृत् ॥ १० ॥
 इतस्तु गव्यूतिशतद्वयं परं यियासुरेकेन दिनेन कुण्डिनम् ।
 अजातपक्षेण खमुत्पतिप्यता शकुन्तशावेन गतोऽस्मि तुल्यताम् ॥ ११ ॥
 तदद्य शोकेन विमूढचेतसं विलोकितुं तं सहृदं समुत्सहे ।
 तदेव सौहार्दमकृत्रिमं विदुर्न विक्रियां यद्विपदि प्रपद्यते ॥ १२ ॥
 रथस्थितं नेतुमिदं तु मां पुरं दिनेन दाक्ष्यं यदि लक्ष्यते तव ।
 ऋतेऽरुणं कोऽन्वहमंशुमालिनं सुमेरुमावर्तयितुं प्रगल्भते ॥ १३ ॥
 कलासु लोकोत्तरकौशलो भवान्मवादृशोऽन्योऽस्ति न कोऽपि सारथिः ।
 न दुष्करं कर्म किमप्यभू.....त्वया सनाथ..... ॥ १४ ॥
 इति ब्रुवाणस्य नृपस्य मन्त्रिणः समाहरंस्ते तुरगैर्युतं रथम् ।
 व्यतर्क्यद्यानवलोक्य बाहुकः पुरीं विदर्भां पुरतः स्थितामिव ॥ १५ ॥
 स बाहुकेनोपगृहीतरश्मिभिस्तुरंगमैरूढधुरं रथं स्थितः ।
 पुरोधसा संभृतमङ्गलक्रियः पुरीं विदर्भामतिसत्वरं ययौ ॥ १६ ॥
 तथा प्रणुन्नाः पथि बाहुकेन ते रथातिरेकं तुरगाः प्रपेदिरे ।
 यथा तदीया अपि नेत्ररश्मयः पुरः प्रसर्तुं प्रभुतां न लेभिरे ॥ १७ ॥
 स बाहुकं स्यन्दनवाहने तथा विलोक्य लोकोत्तरपौरुषं नृपः ।
 तमक्षलीलाहृदयं व्यचिन्तयत्ततः प्रपेदेऽश्वरयस्य वेदिताम् ॥ १८ ॥
 ततोऽक्षलीलाहृदयं परीक्षितुं यदेव चक्रे पथि निश्चयं नलः ।
 कलिस्तदैवास्थ विहाय विग्रहं कृताञ्जलिर्वाचमिमामुदैरयत् ॥ १९ ॥

सुखोचितौ शोकमहार्णवे चिरं न्यमज्जयतां च विदर्भजां च यः ।
 महीपते पापकृतां पुरःसरं सुराधमं मां निगृहाण तं कलिम् ॥ २० ॥
 इति ब्रुवाणं करुणानिधिर्नलः कलिं समाश्वासयदुक्तिवैभवैः ।
 वरैरभीष्टैः प्रतिनन्द्य तं च स प्रसन्नचेतास्त्रिदशालयं ययौ ॥ २१ ॥
 नलस्तु.....समं रथं मुहूर्तविश्रान्तहयं समाश्रितः ।
 विदर्भ[जा]लोचनमङ्गलोदयं समर्थसंपन्नमिव द्रुतं ययौ ॥ २२ ॥
 विलङ्घयन्वर्म यथा यथा त्वया पदे पदे सातिशयं रयं श्रितः ।
 तथा तथैत्सुक्यवशादमन्यत प्रकामदूरं नगरं स कुण्डिनम् ॥ २३ ॥
 अथास्तशैलोदरभाजि भास्करे सबाहुकस्तामविशत्पुरीं नृपः ।
 दमस्वसुः शोकतरङ्गिणीरयं प्रकाशयन्तीं जनलोचनाम्बुभिः ॥ २४ ॥
 विदर्भराजस्तु शुचापि विक्लवस्तमर्चयामास गृहानुपागतम् ।
 सतां सपर्यासु परिक्षतादरं न जातु जायेत महात्मनां मनः ॥ २५ ॥
 ध्वनिर्यदा बाहुकबाह्यवाजिनो रथस्य भैम्याः श्रुतिगोचरं ययौ ।
 तदैव तं प्रत्यभिजानती चिरादभून्नलोपागमशङ्किनी च सा ॥ २६ ॥
 ततः कथंचिद्भृतधैर्यबन्धना निवार्य बाष्पाम्बुतरङ्गिणीरयम् ।
 सुखे च दुःखे च निजे निरन्तरां रहः सखीमिथ्यमुवाच भीमजा ॥ २७ ॥
 अनुक्षणं केशिनि दक्षिणेतरं यथेक्षणं स्पन्दितमातनोत्यधः ।
 अतीत्य शोकाग्निरयं दुरत्ययं तथा मनो मे किमपि प्रसीदति ॥ २८ ॥
 तथाभिश्चक्रे फलबन्धनोन्मुखं मुनेः प्रसादं करुणार्द्रचेतसः ।
 विमृश्य भाग्यं तु मदीयमीदृशं ह्रियं सुभाविष्वपि हन्त संश्रये ॥ २९ ॥
 तथापि मन्ये नलमत्र सारथिं रथे ध्वनिर्यस्य भृशं विजृम्भते ।
 मरीचिजालेऽपि निदाघदीधितेर्विशङ्कते वारि मरुस्थलीमृगी ॥ ३० ॥
 तदाशु केशिन्युपगम्य सारथिः क एष कस्येत्यवधार्यतां रहः ।
 इदं वयस्ये हतजीवितं मम त्वदुक्तवार्तार्थविवेचनावधि ॥ ३१ ॥
 विनिश्चयार्थं निषधेशितुस्ततः शशंस तस्यै पृथिवीन्द्रनन्दिनी ।
 अनन्यसामान्यममुष्य कौशलं कलासु वृत्तं च वने यदप्यभूत् ॥ ३२ ॥

निशम्य संकेतगिरं दमस्वसुर्नितान्ततीव्रं [च] विचिन्त्य साहसम् ।
 अनुद्रवन्ती रथघोषमायतं ददर्श सा कैतवबाहुकं नलम् ॥ ३३ ॥
 तथा तमाकारविकारशालिनं विलोकयन्त्याः कुशलं कलासु च ।
 सरिज्जलावर्तवशंवदेव नौर्मतिस्तदास्याः सपदि भ्रमं ययौ ॥ ३४ ॥
 ततोऽभ्युपायैर्विविधैः परीक्षितं नलं विनिश्चेतुमलब्धवर्णया ।
 निशम्य सख्याभिहितं रहोगतां विदर्भजा तां पुनरित्थमब्रवीत् ॥ ३५ ॥
 अहो विधातुः प्रतिकूलवर्तिता मयि प्रशान्तिं भजते न जात्वपि ।
 यदेष भूयः प्रियसंगमाय मां दुराशया योजयितुं समीहते ॥ ३६ ॥
 मलीमसेयं दुरितैः क्व भीमजा क्व चैष लोकैकललाम नैषधः ।
 न लक्ष्यते संगतिरेतयोः पुनः कुहूनिशाशीतमयूखयोरिव ॥ ३७ ॥
 कुतोऽपि हेतोः कृतरूपवैकृतः कथं च न स्याद्यदि नैषधोऽप्ययम् ।
 कृपापराधीनतयापि मां ध्रुवं तदा चित्तान्नेर्विनिवारयिष्यति ॥ ३८ ॥
 अदक्षिणत्वं मयि संश्रितं....तदाप्यदः साहसमेव मे हितम् ।
 प्रियेषु सौभाग्यसमुन्नतिच्युतिः कुलाङ्गनानामपरा परासुता ॥ ३९ ॥
 तदद्य शोकाग्निरयः सुदुःसहश्चिताग्निनापि प्रशमं प्रयातु मे ।
 अतीतमन्त्रौषधिवीर्यमूर्जितं विषं विषेणैव हि शान्तिमृच्छति ॥ ४० ॥
 अलं विलम्बेन निशावसीयते हुताशनं दीपय दीपयेन्धनैः ।
 नलोपलाभाय भवान्तरेऽपि मे भवन्तु भृत्याः सखि तस्य हेतयः ॥ ४१ ॥
 सखि त्वमम्बा नृपतिः परोऽपि यः समीहितं मे प्रतिहन्तुमीहते ।
 स केवलं द्रक्ष्यति पञ्चतां मम प्रपत्स्यते नेप्सितसिद्धिमात्मनः ॥ ४२ ॥
वचनं दमस्वसुर्विकृष्य तामप्यनिवार्यसाहसाम् ।
 सबाहुके पश्यति पौरमण्डले हुताशनं दीपयति स्म केशिनी ॥ ४३ ॥
 कृतप्रयत्नोऽपि विदर्भभूपतिः सुतां निषेद्धुं न शशाक निश्चयात् ।
 परासुतानैषधविप्रयोगयोर्द्वितीयमेषा हि विवेद दुःसहम् ॥ ४४ ॥

विलोलधम्मिल्लमपास्तभूषणं विलुप्तमुक्तावलि लोचनाम्बुभिः ।
 शुचोऽतिभारेण निपातिताः क्षितौ विमुक्तकण्ठं रुरुदुः पुराङ्गनाः ॥ ४५ ॥
 अनारतं निर्गलदम्बुविन्दुभिर्विलोचने स्पर्षितं ।
 तथाविधां वीक्ष्य दशां दमस्वसुर्बभूवुरन्याः सुदृशो विचेतसः ॥ ४६ ॥
 ततः प्रणम्यामिमुदञ्चितार्चिषं प्रदक्षिणं कर्तुमियं प्रचक्रमे ।
 अतीत्य हाहेति रवं पुरौकसामिदं वचः प्रादुरभूच्च नाकिनाम् ॥ ४७ ॥
 अलं नलप्रेयसि साहसेन ते सुदुष्करेणाशुविनाशकारिणा ।
 अनन्तरेऽस्मिन्क्षण एव ते प्रियः प्रहीणशोकां भवतीं करिष्यति ॥ ४८ ॥
 उदेष्यता नैषधतिग्मतेजसा विपन्मयी सा रजनी निराकृता ।
 विजृम्भितामोदभरं चिराय ते विकासपभ्येतु मनःसरोरुहम् ॥ ४९ ॥
 पुरः पुरंभीकथनेन कीर्त्यतां प्रपन्नया स्वैश्वरितैरनाविलैः ।
 दिने दिने भीमजयाभिनन्दितश्चिराच्चरं नैषध शाधि मेदिनीम् ॥ ५० ॥
 त्वया सुधादीधितिवंशकेतन क्षितिं सनाथामभिवीक्ष्य निर्वृताम् ।
 द्विजाः पुनर्निष्प्रतिबन्धभीतयो मस्वैर्वितन्वन्तु मुदं दिवौकसाम् ॥ ५१ ॥
 इदं निशम्य त्रिदशैरुदीरितं क्षणं बभूव स्तिमितेव भीमजा ।
 पिनद्धनागेन्द्रनिवेदिताम्बरः स्वरूपतः प्रादुरभूच्च नैषधः ॥ ५२ ॥
 ततः प्रमोदोत्तरलैः सुरैः कृते प्रसूनवर्षे नभसः पतत्यधः ।
 विजृम्भमाणो दिवि दुन्दुभिध्वनिर्नवाम्बुवाहस्तनितैस्तुलां ययौ ॥ ५३ ॥
 उपेयुषोलोचनगोचरं चिराल्प्रमोदजा बाष्पतरङ्गिणी तयोः ।
 प्रवृद्धमन्तर्निर्वासयद्भुतं परस्परावीक्षणशोकपावकम् ॥ ५४ ॥
 ततो निदाघप्लवितेव मेदिनी नवाम्बुवाहैर्विहिताभिषेचना ।
 प्रशान्तसंतापभरा सुमध्यमा प्रमोदजालं विदधे विदर्भजा ॥ ५५ ॥

अथ कथमपि दैवात्तीर्णदुःस्वार्णवं तं

पुनरपि दमयन्त्या संगतं वैरसेनिम् ।

शशिनमिव समेतं ज्योत्स्नया राहुमुक्तं

चिरतरमपि पश्यन्प्राप तृप्तिं न लोकः ॥ ५६ ॥

तदनु भुजगदष्टं बाहुकत्वं विहाय
प्रकटितनिजरूपं नैषधं प्रेक्ष्य हृष्टः ।

द्रुततरमृतुपर्णस्तत्र सख्यं यथाचे
सहविहरणकाङ्क्षी सोऽपि तं प्रत्यनन्दत् ॥ ५७ ॥

वैदर्भराजसुतया सह वैरसेनि-
स्तत्रापि कान्यपि दिनानि मुदाध्युवास ।

मौलैः क्रमादुपगतैः सचिवैः स्वकीयैः
संख्यायमानसरणिर्निषधान्प्रपेदे ॥ ५८ ॥

मण्डलं निखिलमन्वरञ्जयत्तापसंपदमुदाच्छिनद्भुवः ।
नैषधेन्दुरुदयन्विकस्वरं पुष्करं तु सपदि न्यमीलयत् ॥ ५९ ॥

इत्थं निस्तीर्य कृत्स्नां विपदमुपगतं स्वां पुरं वैरसेनिं
सार्धं वृद्धैरमात्यैः प्रणतपदयुगं ह्रीमता पुष्करेण ।
निष्प्रत्यूहं प्रजानां मुदमुदयवतीमन्वहं निर्ममाणं
भैमीं सान्द्रानुरागोत्तरलितहृदयां राजलक्ष्मीं च भेजे ॥ ६० ॥

लक्ष्मीर्यावदलंकरोति हृदयं विष्णोर्नृसिंहाकृते-
र्यावद्विष्णुपदी च धूर्जटिजटाजूटान्तरे क्रीडती ।

कृष्णानन्दकवेः कपिञ्जलकुलक्षीरोदशीतद्युते-
स्तावत्काव्यमिदं तनोतु कृतिनामन्तःप्रमोदोदयम् ॥ ६१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये
नलचरिते निषधेन्द्रद्वितीयसाम्राज्यलाभो नाम पञ्चदशः सर्गः ।

समाप्तोऽयं ग्रन्थः ।